

ADOPEIYANUT
Jeffersonville, Indiana, USA
62-0211

1 Eketalakarit iyong, lokaato Orman. Ikitererengi iyong Ekapolon.

Ataparacu ngina ajokan, ngikonei. Erai ibore ngini ejok ayakau ne nabo ataparacu na. ka ayai ayong awuei alokaku anen akupi, ngina abunio ayong toma, ka atokupi adwarasit elosi kingaren alopite angolo akirworo ngangajepa, kaapei ka akijulunun. Ka abu ayong otema neni esipan ebe ileleba agule ngin dang, angun abu ayong otema, " Nyayeni ayong, nyirworo ayong ka etunganan lo" (Arai ngolo lokaato Higginbotham, erai kariamunit ayong etunganan ejok.) " ameun apak ngina aoyan. Erai ngilapio nginapei tari emalakinakore ayong ka inges." Nai erai ngun nguna jik erworo ayong, nguna abu inges tolimu ataparacu na, jik nguna erworo ayong. Emam pa ayeni inges ngun. Emam pa ayeni ayong dang elope mati kelunyar adiopak, nguna alosi ayong erwor. Ka erai ikes ngun, nguna abu inges tolim anenipei. Angun ikilakara iwon ayenut ebe ikicunakina iwon Alokoro angolo Ekapolon a Yesu, ka kwap ngina angabebenuk Keng anguna ikidarito.

2 Tokona, etee ayong ngulu elalak ewasi, akibois ileleba ka todiding, ka ikitengerit iwon akingolikin nu. Ka, nginapeipak epedorere iwon, elosi iwon akitarauan inges ibore ngini egelana ane, ekanisa ngolo apolon. Tokona, acamit ayong akirworo nguna ayakasi Phoenix atipei.

Ayai ayong nege atabong ngina alunyar ngina esabit ka abu ayong erwor nguna ekamunito **akibil amukwat** neni a . . . eroko nyedolo akijianakin ngina akibil amugat. Mere akibil amugat akinyam amugat, ekomunio inges atemar " akisirwor, tobongok inges, akirwor kaapei ka idiotunganan."

Ka tokona ataparacu na, erai kaya ayong apak ngina aoyan, kaninyo, idiotunganan epedori akiloc ngikicolongo kaapei ka ikes ngulu ewasi, ka eponio akitalakar, kimiekisi ikes kiboikinos kwap adiopak. Amitakinit ayong anguna ka apak angina eyarere iwon ana. Arai ayong nooi, ngolo nooi amitakinit. Ngina engolikinia ayong ngiboro itiyasi ngulu engolianakini ayong etakanunuyete, eyai idiobore diyete kang ngini ikudukuda. Ka acamit ayong akiya apak kang ngina alalan ka ekatok a...

3 Eemut ngolo ataparacu ana alosi ayong akirwor akou angakiro nguna etapito arakou ngipei. Ka acamit ayong akiya apak kang ka ekatok akiwuakin inges ikwa... atopetak inges kinga jik edolit alopite angolo ayenia ayong. Ka eitanit ayong ngakilipasinei kus ikwa ngina icunakinotor iyes.

Ka tokona acamit ayong iyes tobobongo, erai kiyakatar iyong Ebaibul ka kicamit akisiom kaapei ka ayong, neni engaet angolo esiaunan angolo Angiburaniyae, ekingaren. Ka acamit ayong akisiom ngingaeta ngiuni ngulu esiaunak alotoma Ekek ngolo esiaunan ngolo Angiburaniyae, ka nabo Akisiakinet 1:26 ka 7, aenikin ngun iwapei. Ka emam itunganan ngini elimuni idiobore ngini ejok mati kingarak Akuj inges tolim ngun. Ka erai ngun nguna Emut ataparacu na, nguna ka arakou angitunga ka Akuj ngipei. Tokona alotoma Ngiburaniyae ekek ngolo esiaunan, ikisiomi iwon nu.

Akuj, ngolo abu alorwa angulu akolong ...alopitesio angulu egelegela kirwor neni atapapayok yok alotoma ngikaduarak,

Adau tokona alorwa angulu esidiok alu erwor neni yok alotoma Lokoku Keng, ngolo adau Inges aseun araun ekeruman angiboro adadang, ngolo abunio Inges taridang tosubunia akwap;

Inwakunit Inges akica ngina ka apolou angina ka Akuj, nabo ikwan Inges per ka Akuj Alope, isicasit Inges akwap apedor angina Akivot Keng, ani kedau ariamikin ngitunga akisoniyo ngina angasesisia kec, abu kiboikin Nakuj lowae ngolo aloteten Akuj;

Ka tokona alotoma Akisiakinet, ekek ngolo esiaunan ka engaet ngolo 26th ka 27th, asiomi ayong nu.

Ka abu Akuj tema, atosubutu itunganan anasima yok, alokikwane yok: ka kipukata ikes ngityang ngulu ka anam, ka ngikeny ngulu alokidiana, ka ngibaren, ka akwap dadang, ka ngiboro dadang ngulu aliatok ngulu elyato anakwap.

Angun abu Akuj tosub itunganan alotoma nasima Keng, anasima ka Akuj inges abunio Inges tosubunia inges; abu Inges tosub ikes erai ngini kile ka nginiberu.

4 Tokona esijuroto ngakes yok iwadio ikwa ngina elosere iwon akilip. Ka anupit ayong ebe eyakasi ngakilipasinei nguna alalak alotoma atukot ngina etia nege, angun tokona ikikiari iwon ngayokokan neni ka Akuj, angolo eyakari nguna ilipai, ka kimiekisi Inges alotoma nugu kitoyeniya ebe ikiyakatar iwon idiobore ngini ikitanitor iwon akilip. Kitiyak Akuj neni angina tunganan kus.

Ekapolon, ikicunakin isua kwap ngina etolim ekanisa alo, ka ikilakara isua ayakaunor etolim kidiana kosi nakolongit na, nai aponere kosi kaapei arai alosikinet ngina apolon akilo nugu. Ikipupunit isua ebe kan akikinet ngina ka Akuj ikicunakin isua kwap ngina angakabebenuk angolo Etiron. Ebe Inges, ikwa akokor imukori ngidwee keng, ikiuriari Inges iwon aneni dadang ikitanitor iwon Inges akiuriaria iwon. Ikotere Inges

ikirukumi iwon ka ikitojoku iwon ka ikinaki iwon nakolongit na amukat yok ngina ajwijwi, dadang alotoma akuwan ka ekuwam dang, ikotere iwon ikiyakaunor agogong ngina angawat alosio anakwap, ka apedor angina Ekuwam angolo Akwangan eyauni Akirot ngina ka Akuj neni angitunga angulu enyamit akoro. Ka toyai nege kaapei ka ngiponkosi ka toma lotai kosi, kaapei ka akimet ngina kitete ngina inyonyere ngina ikipedorio iwon alimonokin nguluce nguna akolongit angina ikiyaria iwon, ka epitene ngolo esa. Akuj, ikirai isua ngulu ilelebakore akikinyomit Iyong. Emame acekibois ngina idongit ngina nyeloto idiotunganan. Ikipupunit isua ikwangina abunio Petero kitiyator, akolongit ngin ngina abakor Yesu ebe, " Ilosete iyes dang—a?"

Abu inges tema, " Ekapolon, ai elosio isua? Iyong bon iyakatar Akirot ngina ka Akiyar angina nyedaun." Ka erai nai nguna icicunakinakor isua toma Lokirokon ataparacu na, naarai Iyong bon iyakatar ngakiro nguna ka Akiyar angina emam nyedaun. Ikilipi isua ebe itorauni iyong nugu nguna akire alotoma nginitunganan kosi akolongit na ikotere ngikositai idongaete alodiyete kosi. Egogongunete ngikositai, engaleunete ngawat kosi, engaleunete ngikuwamisinei kosi, eraunete ngitaikosi ngulu ekitetiaka, esubunio alopitene angolo ikiyakar Akuj isua.

5 Papa, elipi ayong ebe inakini iyong agogong neni angulu ewasi alotoma ngagulei ka alodiyete ngarwatatain, ka alotoma ngakiriamiriamet angakais. Elipi ayong ebe inakini iyong ikes agogong. Ka, atoyeni ebe elosete nugu alotoma nakompakita, nguna elosete lobukui ngulu egelegela, kinga paka nakwap ka natekerin nguna ka akwap. Ka, Akuj, ikirai isua dadang ngulu ikikinyomitoi Iyong. Inakinai isua agogong ka Akirot ka akinyonyoikino, ikotere erauni erot ngolo iyakaunor Iyong anguna apak ana. Ikiyauni ngitaikosi neni Kon tokona, epupe kosi, ngitoilion kosi, akitanit kosi, nguna dadang erakoi isua, ikiwakini neni Kon, ikotere Iyong ibuni alosit alotoma kosi. Kitiya alotoma kosi ka kiteyeniya ayakau Kon ngina apolon kaapei ka isua. Naarai ikingita isua Alokoro a Yesu, Lokoku Kon. Amen.

6 Apolou ngina akirot angina erai apeiyanut " ayakau kaapei." Arakou ngipei, " akimorikina." Ka, tokona, erai na akou ngina angakiro, ka itanit apak ngina aoyan apupokinia akilo ngina apedoritor ayong ainakin, ka akilo nooi ngina epedoria nginitunganan dadang anakwap ainakin. Nai acamit ayong akitodiun neni kon enupitene kang ngakiro ngun, ka, kaapei ka nguna ikinakini iwon Akuj. Tokona, alotoma nu, erai ngakiro nguna itatamio. Ka neni angikaitotoi angulu irarete akompakit na, Ekinyomit ayong ebe emam nyerauni ibore ngini ikisigukini, nai erauni ainakin iyong iyiai nu imukekinit, alotoma akimukekina, ikotere iyong isiomi ikes alotoma akilip, tocoikinite, ka kipim ikes alotoma akilo ngina ka Akirot angina ka Akuj, kingolikinia kerai nguna ka Akuj kori mam.

Naarai anupit ayong ebe erai ngolo epite ngolo emaikina iwon itiyaere jwijwi, akipim ngiboro kaapei ka Akirot, naarai erai Akirot bon inges ibore ngini epedori akideun. Abu Yesu tolimu tema, " Elunyarosi nakuj ka nakwap, nai ngakakiro emam nyelunyarosi." Erai ikes anupitor ayong ngun, ka akinup ngun araut epitene ngolo itiyia Akuj. Anupit ayong ebe erai ngolo etic ngolo irikakina ngolo ka Akuj igirakinitai kwap erai nganyukutai. Angun nai, erai keyiai idiobore ngini nyiriamara ka Akirot ngin, emam nyerauni Akuj kori alosikinet ngina ka Akuj. Anupit ayong ebe erai ayeunet. Tokona, ekuwam ngolo ka Akuj alotoma Akirot einakini Akirot Eyari anguna Keng, eyari anguna keng alokinga. Eyauni Akirot paka nakiyar, ikwa ekinyomit.

7 Tokona, ekile ngolo esiaunan ka aberu ngina esiaunan alomanikor ke eden ayakasi nakimorikina ngina edolit kaapei ka Akuj, paka ngina ebunio Akuj kwap alotoma adiopak angina eitanitor Inges ka kirworo lupon paka naki kaapei ka Adam ka kepa. Tokona, erai ngin arakou ngipei ngina edolit, Akuj ka ngisubuna Keng, Akuj irworo alopon paka nakii kaapei ka Adam ka Kepa. Ka arai ikes ngulu emorikina nooi kaapei ka Akuj paka ngina arauniata ikes ka Akuj ngipei. Akuj ka ekal Keng arai ngipei.

Idiotunganan dadang ka ekal keng, ngolo iyookino, ngolo ajokan, ngolo ekeraritari, ekal ngolo ekerara erai ngolo eyai kaapei ka ngoloce, ediokal. Ka ani keyiai idiobore toma local ngini etiaki ikes, angun nyiyookino, kebila ekal adiokiding. Emaikina ikes dadang erai ngipei, papa kaapei ka toto, toto kaapei ka papa, ngidwe kaapei ka ngikaurunak, ngikaurunak kaapei ka ngidwe, dadang alotoma akitutuket. Ka, ngina ingolikinia iyong ngun, ingolikini iyong epica epei ngolo eminai.

8 Erai ngin alosikinet ka Akuj. Ka Alosikinet Keng ikwa Papa, ngolo etiron, arai arakou ngipei kaapei ka Ekal Keng, ekal ngolo anakwap, Adam ka Kepa. Ka erot bon ngolo erauniata ikes ngipei ka ekal, kori kaapei ka Akuj, arai kotere ayai epitene ngolo ka Akuj toma kec, inges ainakini ikes eyakasi kaapei ka epitene ka Akuj toma kec, ido kaapei ka nginice ka Akuj, apotu ikes dadang torata ngipei. Nyerai nai ngin epica ngolo ajokonia, Akuj alotoma Lokal Keng, Papa alokidiana dadang, ngolo etiron! Mame atwanare, emame akiyalolong, emame ariebo, emame idiobore; nai alelean ngina nyepedorio alimun; emam nyidiakakin, emam nyiriabakin, nai arakou ngipei ka Akuj! Nyo akitodikinet! Naarai, epitene ngolo ka Akuj ayiai toma ngitunga lu. Ka angun nai, nguna apotu ikes kitiyata, apotu ikes kiwuapa jik alotoma elain kaapei ka Akuj, ka Akuj ka ikes abu kitarau ikes ngipei.

9 Tokona, abu Yesu kilip, alotoma Yokona, ekek ngolo 17th ka engaet ngolo 11th, neni kus angulu igirete kwap ngakes nguna angakiro. Ayakatar ayong ikes nguna alalak ataparacu na. Yokona 17:11, abu

Yesu kilip ebe ekanisa ka Inges eraunete ngipei ikwa ngina erakor Inges ka Papa ngipei. Erai ngol ekanisa, iwon ikwa ngiderin ngulu ka akuwan a Kristo, eraunio ngipei, kaapei, ikwa ngina erakor Inges ka Papa ngipei. Ka alotoma akolongit ngin ikiyenuni iwon ebe ayai Inges toma Papa... Papa toma Keng, ka Inges toma yok, ebe kaapei ikirai ngipei. Nyo akimorikina, arakou ngipei ngina erauni, akingolikin Akuj alotoma lokanisa Keng paka ngina eraunia ngolo membat dadang ngolo edolit anakimorikina ka nginice ka Akuj. Erai ngolo ekanisa ngolo ebunit Yesu aomun. Erai nai apak ngina ebongokinere akilip keng ngin, ikotere iwon eraunio ngipei.

10 Ka erai akibois bon ngina ka akimor ngina apetaki Akuj kwap anguna Keng ka ekanisa Keng, erai apeiyanut Keng alotoma ngitunga. Eyiai apeikibois bon ngina ka akimor. Ka erot bon ngolo iyiakaunor iyong nakibois ngin erai alotoma akimorikina, akimorikina kaapei ka inges ngarwa dadang. Jik ikwa ngina imorikinotor iyong ka lokile kon, aberu akimorikin ka lokile keng, erai akikonget paka natwanare. Tokona, angun nai ngina imorikinotor iyong ka Akuj, erai ibore nginipei ngin ngina imorikinotor ekanisa kaapei ka Kristo, erai mati ikitiak iwon atwanare. Ka nai erai pa kisce iyong kori kitiya idiobore ngini aronon, ibuni iyong jik akimorikina kaapei ka Akuj. Ka erauni atwanare bon ikiyai iyong aneni ka Akuj, mere atwanare ngina akuwan, nai asekit ngina atwanare. Erai asekit atwanare, ka epote ngun akiya iyong aneni ka Akuj. Ido, arakou ngini imorikina kaapei ka Inges alotoma lokuwam ngolo ka apedor Keng, erai Akiyar ngina emam nyedaun, irai iyong ngolo jik imorikina kaapei ka Akuj ngarwa dadang. Okoe, acamit ayong Alomar toma nen kelunyar adiopak. Imorikina ngarwa dadang kaapei ka Akuj ngina nyedaun, anakimorikina angina edolit kaapei ka Inges, anakimorikina angina edolit, ekanisa ngolo erai dadang, Akuj kaapei ka ekanisa Keng, erai ngipei, imorikina kaapei.

11 Ka erai kianyu iyong epite ngolo emorikinokotor Kepa ka Adam, abu inges torau epewae keng. Akuj, iyenunit iyong alotoma Ageun 1:27, Abu Inges tosub etunganan erai ngolo kile ka ngini beru, tosub Inges ikes. Tokona, arai ekile ngolo ayakatar ekile ka aberu dang ngina abunio inges nayakaunor ekuwam ngolo ekilioakane ka aberuwane. Angun abu Akuj tolema allowae keng amaran. Iyenu iyong ebe arai ngiderin ngulu ka akuwan ngulu apote ekaku, kedaun akirikakin asubio, abu Akuj tolema alosiep ka Adam amaran ka toyenia aberu. Nai mere ekiyangane, arai ekiyangane pewae Adam, naarai arai inges ekile ka aberu, aberu alokiyangane irworo, eyiakatar ekilioakane ka eberuwane.

12 Tokona, nyitete iyes epica ngolo apolon—a? iwon, alotoma ngawat, egelakai. Ikiwan iwon ka ibore ngini etiyaunio ekaku, ekiyangane ngolo kesubunio, alotoma ekitanu ngolo asegan. Nai alotoma lokuwam ikirai iwon ta lokoku ka ta nakoku ka Akuj, mere ngice kuwamin nabo, nai ekuwam ka Akuj angina eyiari. Eyiakai iwon toma loyaka Keng, alotoma nakimorikina Keng, anaputo angina edolit angina ka Akuj angina Eyiari, naarai ikirau iwon ta Lokoku ka ta Nakoku ka Akuj. Mere ngulu etiakaritai, nai ekuwam ngolopei ngol, Akuj nginapei, etunganan ngolopei ngol, imorikinio alotoma ekabobot paka Nakiyar ngina nyedaun. Kingolik epite ngolo abunio Akuj tosubanakinia ngun ikotere iwon nyeraun ngulu egelakai, nai Inges! Mere ngicesubuna ngulu aceteker, nai akimorikinet ngina akire ka ngiletok ngulu ka Akuj angina etiron, itiyat akimorikina ngina asegan. Tokona, ebuni akuwan aneni atoto ka papa, nai ebuni ekiyangane aneni ka Akuj, Akuj etiaki akuwan Keng ikwa ngina atiakere Adam.

13 Alotoma akolongit ngina a Penetekoste, ikiriamuni iwon ekuwam ngolo akwangan, Epir ngolo ka Akim, etiaki akuwan Keng ka eyiakaun neni anginitunganan alokanisa angol, Akuj ecunakini akuwan Keng iwapei! Angun kaapei ka atukot ngina angitunga angul kaapei, nyo nai abu inges kitiyau? Abu Inges kinyaku Akuwan ngina atiakak ngina a Ekapolon a Yesu. Ebuni iwapei!

Ka nakolongit na alotoma atiakatiaka ngina apolon ngina eyiarere iwon, agelagelanut ngina angidinio ka ngiboro, nyo ngileec, nyo aronis!

14 Imorikina alotoma ekabobot ngolo a Nakuj paka neni ka Akuj angina nyedaun, atiakatait Keng, atiakatait ka Akuj. Alotoma nakuwan abu ayong atorau Branham kotere papa kang, Branham. Ibu iyong torau atiakatait ngina apapa kon ka totokon, nai alotoma lokuwam ikipotuwon emorikinos kaapei ka Akuj, erai atiakatait ngina ka Akuj. Inges nai nyetwaniyanaria ekiyangane. " Inges ngini akanupi ayong eyiakar Akiyar ngina emam nyedaun. Ka alotoma lotorube ngolo eyiakar Inges nakwap nege, ka alotoma eyaka Keng, Eteyaruni Ayong inges alorwa angulu esidiok." Mere ekiyangane, naarai ikiyakaunor iwon ngawat nguna ikote nguna ka Akuj nguna isiritoi, akuwan ngina isiritoi ngina a Ekapolon Yesu, ngina iteyarunio kidiama alotoma naputo ngin.

15 Abu Yesu tema, ngina alosio nalyel ngina a Lozaro, " Arai Ayong ayarun ka Akiyar. Inges ngini akanupi Ayong, tari ketwana, toraibo eyiari. Ka ngini dadang eyiari ka atonupi ayong emam nyetwani jik. Tonupu toma Kang, mere neni Kang, nai toma Kang." Ayakau toma Keng, tonupite! " Ani kiboyoto iyes alotoma Kang ka Ngakiro Kang alotoma kus." Alotoma keng, inupito! Okoe, eking! Ayeni ayong ebe elosi Ekuwam ngolo Akwangan akiwuakin ngun kwap neni kus. Tokona, irakasi iyes esipan ngolo cici, inges nai alotoma ngisabito, ilipio ka kingisitetei Akuj, abu ayong atoseu akou ngina ka akirot na, akitodikin iyes neni ikiwuaya iwon. Enupitai neni Keng. Nyipedoru iyong akinup neni Keng mati kibu mono toma Keng, kori bu Inges toma kon, angun nai inupi iyong Inges, ido toyiakaunor Akiyar ngina emam nyedaun. Inupi iyong neni Keng mati kiriam iyong Akiyar ngina emam nyedaun, ido Akiyar ngina emam nyedaun erai akiyar ngina

ka Akuj alotoma kon, ido inupit nai iyong toma Keng.

“ Iyong toma Kang, Ayong toma Kon. Ikotere eraunete ikes ngipei, Papa, ikwanginapei irakor Iyong ka Ayong ngipei.” Akuj alotoma Kristo, Kristo alotoma ekanisa. Ingolik—a? “ Ikwa ngina Ikirakor Iwon Ngipei, torata ikes dang ngipei.” Alipite irauniata iyes ngipei? “ Erai kiboyoto iyes alotoma Kang, Ngakiro Kang toma kus.” Kingolik, kiboyoto! “ Ngakiro Kang toma kus, ido kingita nguna icamito.” Kotere nyeringa nabo erai iyes jik, erai Akirot ngina eyiai toma kus, ka Akirot erai Akuj.

16 Tokona, Akirot ka Akuj erai Atum. Ngiburaniyae, ekek ngolo 4th, ebala nen, ngiburaniyae 4:12. Tokona, erai Atum. Erai atum ngina engingi erai pa kirumitai ka akan kori ka apedor. Ka... nai itani akan akirum Atum. Ka itanit akan ngina irumi Atum na, erai akan ngina ka Anupit.

Tokona, akan ngina ka anupit ngin, erai nai epite ngolo egogongio inges. Akan ngina ka anupit na erai ngina emaikina togogong ejok akitub adiokipany alotoma nakirionut ka tema, “ Kan anupit akalakun ayong.” Erai nai ngin akiteloret ngina apolon, nai, ani, kerai agogong dadang ngina kirumitor akan ngin Atum ngin, erai nai neni etubi inges dadang nen. Nai, ani kerai akan ngina agogongon, ebuni akitelitelor nginibore dadang iwuakini Satan kinga nen, einakini ngina kikinet ka Akuj dadang ecauni alotoma napedor ngina ka ayiarun Keng. Erai kerai akan ngina agogongon ngina ka anupit, “ Ngarwa nguna angakujuwanisia! Yesu Kristo, lopeingolo Bien, nakolongit na, ka ngarwa dadang,” itelokini erot keng. Erai ngolo eyiai alopitene ka apedor angina alokaku Atum.

17 Ka erai Atum ngina ekwana nooi. Ebasi ngiburaniyae 4th, ebe, “ Erai inges ngina ekwana akilo atum ngina ekwaka ngiwaetin dadang ngina etubi dadang nguna eponito ka nguna elosete, ka tari tolot paka nasumet ngina akoit, ka neni iriameta ngakoyo, ka ekaripiripan ngatameta nguna eyakasi lotau.” Elosi yaye neni ingolikinete ngakonyen, elosi paka nagule ngina ekiyangane ka tolem ngatameta nguna ka etau ka kisilereu ikes. Ekuwam ngolo ka Akuj, Akirot ngina ka Akuj.

Tokona, Akirot ngin edungi paka toma nen erai keyiai akan ngina itemokino kaku akijukar inges toma, eriamuni akibois keng ka iteluni ngina kikonget kinga ka yau neni kon, erai kiyiakatar iyong akan ngina agogongon ngina itemokino alokaku keng. Atum, tolem inges akan—akan ngina ka anupit! Kirum inges ejok, kirumite inges ka tolot kingaren emoit. Alipite ewueaya emoit ngolo nyilengeritai ngol alokingaren Akuj ngina nyedaun? Angun, tolema atum ngina ka Akirot, ka ngina kikinet dadang erai nginakon. Tolem inges alotoma akan ngina agogongon ngina ka anupit, torotok kingaren! Kitanit iyong angaleu, kitelu inges kan Akirot, “ Yesu Kristo, ngolo ikoninenipei bien, nakolongit na, ka ngarwa dadang.” Erai kitanit iyong akiteyario, ngina kikinet dadang alo Baibul erai nginakon. Eperi inges alokaku anen ka ikatokinit satan akiwua inges, nai tolema Atum ka kijuka alotoma nakirionut paka ngina ebunio Akica ngina ka Akuj acaun alotoma etaukon ka toyiakaunor iyong akikinet. Elosi Inges akitiya ngun.

18 Arai Adam pewae ngolo a, kori, arai Kepa pewae ngolo ka Adam, arai inges airing ngina ka akekiring ka akoit ngina akoit keng. Ka erai nen neni ikoni akimorikina ngina akire. Ka erai ngin akimorikina ngina akire ngina ekanisa, Ekuwam ngolo ekuwam Keng, Akirot ngina angakiro Keng. Nyikutonori alotoma Nakiro, ekanupan ngolo akire ngolo iyookino emam nyidekini adiokiro. Totamunito, arai apekirot bon inges abu Kepa kidek, apekirot. Nai ekanupan ngolo akire emam nyidekidi adiokiro. Ebuni inges akirum Atum ngina ka anupit... alotoma anupit, acepak, atum ngina ka Akirot, ka ebuni akitan ngina kikinet dadang ngina abu Akuj kiwuak. Ikes ngun.

19 Arai ikes ngakitanyikinet nguna ka Akuj neni yok, neni emaikina iwon ekote, ikes, erubakinito eyiarete, emam jik nyibusokino. Ngina irworikinioto ikes, abongokini Akuj. Esiome Inges ikes, anginikolongit. Nakware, ngina eperioto ikes kwap ajotor, eyoki Inges ikes. Alotoma aparan, abu Inges kitenite ikes, kitanii ikes, tomina ikes, kirworos ka ikes jwijwi, ngapakio dadang. Ayakasi ikes naputo ngina ka Akuj, ka ayiai Akuj kaapei ka ikes. Arai nguna ayeunito akimor ngun. Arai nguna ayaunito akimorikina ngun, arai Akuj alotoma lokanisa Keng. Akimorikina ngin. Kelimunito nguna alalak, elalak ngakiboisio nguna emaikina atolot. Akimorikina kaapei ka Inges, erai Akiyar ngina emam nyedaun. Ka erot bon ngolo ikimorikinor iwon kaapei ka Inges erai aponere neni a ngini kirot Keng adadang. Iyookino ngun, tolema ngina kikinet ka tonup ngun.

20 Tokona, arai Kepa ngina emorikina paka ngina abilia inges Akirot apei, kori, kitangayangaya Akirot apei arakou ngina iyookino. Nguna apotu totiakasi inges. Ngina kirot dadang, “ Nyeyiari itunganan kan akimuj bon, nai kan ngina kirot dadang!” Angun ikipedori iwon ayiakau toma Akuj, ikimorikina, naarai Adam ka Kepa, eroko akibusokino, eroko nyitangayangaya Akirot, arai ikes akitodikinet a neni elosio iwon akikokin alotoma Keng. Araun ngulu ikimorikina kaapei ka Inges, erai Akiyar; atiakar aneni Keng, erai atwanare. Tokona, erai ikiwuap iwon ngakiciketa Keng!

21 Ikiyeni iwon ebe ikidiakanari iwon, nai nyemaikina iyong kingolik ngun. Mere ngadiakanareta kon, naarai ilosi iyong jwijwi ayakaunor ikes. Nai, kingolik iyong, erai akiwuapit ngikisila Keng, akiwuapit nguna abu Inges tema kitiyata. Adiakanar ka akimasana emame ipeibore dang ngini itiyakini kaapei ka ngun. Eketiyan ngolo akire, erai kimasar, enyouni nabo. Erai kiringiangakin inges, iriuni Akuj inges tobongu lorot, erai jik keyiai inges lorot ngolo iyookino. Nai ani kemame inges alorot angolo iyookino, nyera Akuj

ngolo ikamunito nguna keng. Nai ngina eyiakar inges lorot ngolo iyookino, erai Akuj ngolo ikamunito nguna keng, eyeni ebe erai inges ekile kori aberu. Erai Inges ngolo ikamunito nguna a itunganan angini eroko bon ikes jik eyiakasi lorot ngolo iyookino.

22 Tokona, erai ekanisa tokona ngolo etingakina neni a Kristo anguna ka ekitanu. Eroko ekitanu nyitiyakina mono, erauni alotoma ekitanu ngolo ebong ngolo a Imesek. Angun, ikianyuni iwon ebe eyiai ekanisa tokona lotinganu, ikwa ngina etingakinor ekile neni ka aberu keng. Nyo mono itiyai inges eroko ikes etingasi? Erai inges ngolo ingadanari ngikabilai angiboro, kiyiakianakini inges ngainanakineta, ainakinit inges epupuni ejok. Ejok, erai ngun nguna itiyai Kristo neni ekanisa Keng. Eyiai Inges ikiyiakianakini iwon ngainanakineta nguna ekuwam. Alipite nai iyiakar iyong itingasi ka Inges ngina ipegaritor iyong atemar nyeyiakasi ngainanakineta nu? Erai emasar ngolopei amina. Erai emasar ngolo ka Akuj neni ekanisa. Abu Yesu tolim ikongina, " Ngakitanyuneta nu iwuapakinete ikes ngulu enupete."

23 Tokona, kiricakisi ngiboro ngulu anatameta. Emaikina ekanisa tonup ngina kirot dadang, ngina kikineta dadang, ngina nyukuta dadang, ka kitanito ngun anguna kec, ka kisisiaete ngun anguna kec. Erai katingakina ayong neni ka apese, ka atorai ayong etunganan ngolo emame irukitos, ka eyaik ayong inges idiobore, ekabobot ngolo etinganu, ido nyenap inges ekabobot ngol, angun itodiyarit nai nen ebe nyakanupit inges ayong. Nyitanit inges araun ateran kang. Ka erai kiyakiu Kristo lokanisa Keng ngainanakineta nguna abu Inges kikineta, ido tongero ikes ka temasi " Mere ikes ngun," nyitanito ikes araun ateran ngina a Kristo. Erai ikes ngulu ipotoro neni angice katingak, ka mere neni a Kristo, Ekeitan. Nai ekanisa ngolo akire irici akikinet, ka irici dadang, ka ecamuni ngainanakineta nguna iyakikini Akuj ikes. Iyookino dadang.

24 Tokona, ngitunga ngulu esiaunak apotu tobila akimor kec ananupit Akuj, kan akitangayangayakin Akirot Keng ka akirar aliokon ngina ekaronon. Tokona, erai ngin ibore ngini esiaunan ngini abu totub akimorikina ngina aumokina ngin. Kingolik tokona, Adam ka Kepa alopitene angolo pa apedorito atwakare, alopitene angolo pa amojongiata, pa apedorito adiakakin, ka ayiakaunor akiyalolong.

Ibala iyong, " Erai kire kapedori ayong akikokin nen." Kimiek ayong... Ayakatar ayong ngiemuto anguna kon, iyiai iyong dang lopitene ngolopeingol. Iwuakin Akuj ngun neni angolosubuna anakwap, alopitene angolopei ikoningol.

25 Nyo nai arai akitutuket? " Ani kiricakis iyes Ngakiro Kang! Ani, Ngakiro Kang, ani kirica iyes ikes, tonupa ikes ka kitiyata ikes!" nai apak ngina esiaunan ngin nginapei etangayangaya Kepa, tolemaria Akirot apei anguna alimunit Akuj, abu totiak akimor kaapei ka akimorikina ngina apolon. Ka adakika ngina ebilia ekanisa adiokiro ngina eyiai Lobaibul ngolo ka Akuj, ka kiwuk inges acekiding iwace, angun apotu ikies tobila akimor ngina aumokino ngina ainakinitai ikes, ka apotu totiakaros. Ngina peipak etiyakinia inges ngun, abu atwanare toloma toma nawat kec. Mere nawat kec bon, nai lokiyangane keng dang. Abu inges tobil arusokina kaapei ka Akuj, adakika nginapei etangayangaya inges. Ka emame itunganan ngini enupi... eyiai ne! emame ekile, emame aberu enupi aliokonu ngina asatan mati mono kitangayangaya akiyookino ngina ka Akuj. Emame itunganan ngini enupi aliokonu ngina a satan mati mono kitangayangaya ikes akiyookino ngina ka Akuj. Angun, kingolik iyong, Kepa, Adam, neni ikiwuk inges iwon ataparacu?

26 Tokona atotamakisi iwon ejok, naarai nyikipedori iwon nabo atamakin kelunyar nu, kelunyar akiyar ngina edaun na. Akitam kon erai tokona, nyipedori iyong aseun kelunyar nu, itana iyong toseu tokona, naarai erai na akolongit ngina aseunet, ayeun aseunet kon. Nai inges, apei Kiro, mere dadang, nai apei Kiro, abu inges kingitingit Akuj naarai aponi inakinai inges alotoma Akica ngin, ebe akirot ngin arai ngina apedorio akingitingit. Emam nyepedorio akingitingit Akirot ngina ka Akuj, elosikinit Inges nguna elimunit Inges. Nai abu inges kingitingit inges naarai aponi inakinai inges, " Okoe, Kire jik emam nyelosikinit Akuj ngun." Nai emam pa alosikinit Inges ngun! Elosikinit Akuj ngina Kiro dadang ngina elimuni Inges. Ka emam nyitanit ngina kijulunet ngina a idiotunganan, erai jik lopite ngolo abunio Inges tolimunio ngun.

Ejok, etemari, " Alipite iyenunitor iyong nguna etapito Ebaibul." Anupit ayong ebe adau Akuj kang akitenikin Ebaibul lo, erai Inges ngolo eripiripi Akirot Keng. Eyeni Inges ebe epote ngiketepegag ka ngulu nyenupito anyoun alotoma ngarwa nguna esidiok, eripiripi Inges ngun. Erai ngolo jik epite ngolo elosikinit Akuj ngun. Erai nai epite ngolo eyiakar neni yok tokona. Tokona emaikina iwon atonupa ngun. Akirot apei keleamar anen, ka eponio iwon acakar akimor yok, alosit kinga paka natwanare, atiakar naruba aneni ka Akuj, ikwa ngina abunio Adam ka Kepa kitiyata. Emaikina iwon atonupa akiyookino ngina ka Akuj.

27 Kimiekinai ayong atolim ngun nabo. Nyitangayangaya Akirot adio alotoma Ebaibul ngolo ka Akuj. Nai nyitema iyong ebe, " Ee, anupit ayong ikes." Ebe " nai"? Mam, emamete nguna etapito ngun. Inupit iyong ikes, icamuni iyong ikes. Erai kiwuk iyong ikes nawae, tema ebe, "Ejok, nyenupit ekanisa kang ikes alopite angolo," angun emam nyinupit iyong ebe erai Akirot ngina ka Akuj, ka ibuni iyong dang alosit anatubokino angina kebunio Kepa tolosio. Itiakar iyong aneni angolo ruba ngina iyiakatar iyong abaat ngina kimorikinos kaapei ka Inges. Tokona, totamutu, nyerauni ngin akingiset, naarai arai Akirot apei, ebe, alotoma Akirot ngina ka Akuj.

28 Ka, tokona, ani keyiakatar Akuj nen ngakiro nguna kudio nguna emaikina kiwuapa ngitunga, ka alotoma ngakiro nguna kudio ngun apei kec aponi nyiwuapakin ejok, abu yau atwanare, toanyu Akirot ngina ikiyiakar iwon nakolongit na! ingolik—a? emaikina iwon ediautu ngina kirot dadang, erunito ikes ka atolomasi toma nakikinet kec aneni ka Akuj. Ka aberu ngina akire ngina ka Akuj itiyiai ngun, itingas ngini akire ngini ipotuno. Tokona, ayeni ayong ebe ngiboro ngulu cicik lu elosete kwap nacukulul tokona ikotere iwon ikikamuni ikes.

29 Kerai mono nyo ibore ngini esiaunan ngini kebu inak Kepa ebili Akirot ngina ka Akuj? Erai kotere kebu Satan kikinite inges aosou ngina alalan, " Irauni iyong ngini aosou." Tokona, kingolik iyong, erai itunganan jwijwi ngini elosikinit ibore ngini egelana. Ka arai Kepa ngina alosikinit aosou ngina alalan.

Tokona atowua mono alotoma adakika apei. Nyerai ngin eyakae ngolo ka akwap nakolongit n—a? ecamito ikes aosou ngina alalan, adoketait ngina ikeara, ngulu esiomito nooi, ngulu ecamito idiobore ngini egelana, aosou ngina ikiara. Arai nguna eitanit Kepa ngun. Nai kimiekinai atolimu nugu dang, ebe emame aosou ngina iloit Akuj, nai toraibo alotoma apatan ngina ikoningin ngina ebucia ngitunga.

Satan, ikwa ngina alimunitor sek ayong ngarwa nguna alalak ebe, erai inges ngolo ecai, nai enoki Emut ngolo ajokan. Okoe, eyiai atiakatait kiding akica ka akinep. Ecai akibuses ngina ka akwap, nai enepi ekanisa ka apedor ka amina ngina ka Akuj, ecai akibuses ngina ka akwap. Eyiai atiakatait kiding akinep ka akica. Nyikicamit iwon acaun. Ikiicamit iwon anepun.

30 Nakolongit na, eroko nooi atamun nugu, nai ikatokinito ngikanisai agwangakina nayenut kec angilopeyek, jik lopite ngolo abunio Kepa kitiyia. Abu inges totamak, naarai aponi inakinai inges, atakani erai ngini esibit iyookino. Okoe, nyikibuc ariamun nugu. Etakani esibit nguna akire, idiobore ngini epedorio akiyatakin neni anguna alimunit Akuj. Etakani esibit eyiakaunor inges idiobore ngini nyebuno Akuj tolimok inges epite ngolo elwania neni elosi inges. Nyebuno Akuj inak inges eger ngolo anyekworu ikwa ngina ewuakinia inges anam ka nyepedo inges akilam naarai itee elap ngun. Atami inges...atamit inges ebe eyiakatar Satan idiobore lopira, ikwa ngina ikibakar iwon, ebe eroko inges imorikina kapei ka Akuj, ka toroko bo erai ngina asegian, eyiakar inges asiomit ngina ikeara. Nai keris Akuj kitemok anguna keng nguna kitanit inges.

Ka abu Inges kitemok lokanisa ngiboro ngulupei ngul. Mere ngun nguna eyeunitai alosukul, kori nguna elomunio toma koringuna eyeunio alotoma esukul ngolo Ebaibul. Nai erai jik nguna igiritai, ka NGUNA EBALA EKAPOLON! Emam nyilosokinete Ikes! Nai ngikanisai erai ngulu egwangakina neni ayenut kec angilopeyek. Etamete ikes ebe erai ... eyiai idiobore ngini inyalakina neni kec, ka erai ngini emodikinit.

31 Emikina ayong edareu anege alotoma adakika. Akwap dadang erai ngina agwangakin nen. Ngiboro dadang ngulu ka ebuku alo erai ngulu egwangakina nayenut ngina aliokonon. Atolimok iyong nguna esibit abolia anguna kang, mere abolia; nai iyenete iyes ebe iwon dadang emina ngaberu yok, kori, epedorio iwon. Ka ayiai ayong esime ayeunet anege ngapakio ngace alokwap angina alotoo, arai apak ngina aoyan ngina alunyar, neni eapiyarit ngikaru ngiuni. Ka alotoma nagule kang ataparacu apei abu ayong atonyou, ka ayiai abidio ngina ayiai nagule. Ka abu ayong atotamak, " Ejok, alotoma ngisai ngiarei elosio alimor ngiemuto." Ka abu ayong atolem akaratas ngina cici, ngina abala ebe ngiemuto alotoma ngisai ngulu ikote lu.

Abu ayong elocok loemuto, ka ngina akupio ayong ngiemuto, angun abu ayong atoyenu ebe alokiding asiometait ngina angiemuto apotu ikes kitowua totuboros alimor ecekabila ngolo a ngiboro, ibore ngini ekoni esabuni. Ka temasi, " Nyemaikina iyes nabo kilosete ngiboro kus nabo, ngaberu. Ibore ngini emaikina iyes kitiyiata erai akiwuakin inges toma nakipi ka kimiekis inges kiboi anen ngadakikai nguna alalak, ka kikeu inges kidiana ka kiwuak inges neni aibore angina itanitai akilotar, irikakinosi dadang."

Atotamak ayong, " Arauni ayong ekelounan ngina adolio ayong lore." Abu ayong ewuak ekiro keng kwap, ibore ngini ikoni en. Atema ayong, " Alimokini ayong aberu kang, ' Kingolik nguna etiyakini ayong!'"

Nai abu ayong atolem ecupa ngolo a ibore angini ekoni ngin, ka abu atobukok inges dadang nakipi. Atolimok inges torubak epie akai, alosi ayong akinyalakin anguna keng. Angun abu ayong atolem abakule ngina angidwe ka atogeu alemanar ngiboreborei, ka nguluce dang, ka ngabei ewounito aneni keng, ka ewuak inges toma nakipi ka emiek inges kiboi ngadakikai ngakudio, ka atolem ikes kinga ka ekaca ikes kidiana nen. Ayakasi ngabei nguna alalak neni kec ikwa ngina ayiakatar ngina ewuakinia ayong ikes toma nen. Kingolik, kacakarit ayong... kepalikinit aberu kang akikinyomit ayong anapak angina.

32 Kingolik iyong, kaninyo nai ebuku, kaninyo nai nugu... ebuku lo ecamakinitor ngitunga emodianakinio? Nyemaikina ngun ecamakinitai elimununuyo ikongina. Emaikina ngun itoroniyarito ngikisila. Nguna ikamunito alimonor esigara ngolo ikiara, nyo akisigukinet, " Mere tari awalakinet anamotoka angina iwoko," ngikabilai ngul dadang. Ngulu pa amaikina ecamakinitai. Nyo nai itiyiai inges? Emodianakini. Eyiai atwanare anginitunganan kec adadang. Eyiai atwanare nakimat ngina angimaten angulu adwarak; aratarat ngidwe, akiyara, aronis toma ngicupai. Nai toraibo ikicamakinitai iwon akiwuakin inges nayeuniata yok ka atolimosi inges ikwa " Ekabila ngolo kebu papaa tomat. Alelyan ngina alalan alotoma nakiyar," ngikabilai ngice ngulu

egelaka ngulu angibiyai ka ngulu angagwe. Nyo nai ngin? Erai amodiyo. Erai akiwuakin idiobore kingaren ngitunga ka toratar ikes iwapei. Ka ikicamakinitai iwon akitiya ngun.

33 Ka kimiekisi ayong ebelek ngun kidiama. Ka ngikanisai alotoma ngitalio ngulu eyeunit itunganan, akitatam ngina eyeunit itunganan erai ngolo eyaunitai kingaren epolot neni angitunga, ka eyiakasi ikes imasanar anguna angun, ngina erai atwanare. Emame ekanisa ngolo iteseguni etaukon. Emame akitatam ngina iteseguni etaukon. Erai Ngaokot nguna a Yesu Kristo bon ikes itesegunete etaukon, ekitoi ngolo ka Akuj, erai ngolo ebongokinitoi. Nai erai jik aliokon, nai erai ngitunga ngulu egwangakina nayenut ngina angikaosok, ka etwakete anguna angun. Ka ngitunga nakolongit na erai ngulu egwangakina nayenut ngina angakitatameta ka ngidinio, ka ngabungei ikwa ngiguruwoi ngulu adaun akingol erai ngulu emeto ngirotin kec nakipany ngina emame asalunet ngina angikatwak. Ngileec ngulu ikote ngul. Nyikicamakinitai iwon agwangakina nayenut yok angilopeyek. Nyikatokinio iwon.

34 Ibala iyong, " Nyepedori mono atukot a angitunga alimun ngun nooi akilo ipei tunganan—a?" mere erai kelimu ipeitunganan ngin Akirot ngina ka Akuj. Ayiakasi ngikadwarak ngamiyai ngomwon apeipak ngulu apotu toyiakaun kingaren ngikabakai ngiarei, ka apotu ikes togwangakinos nayenut kec angilopeyek. Nai ayiai epei ngolo abu kiboi kaapei ka Akirot ngina ka Akuj ka abu inges kisuda ebe eyookinit inges, Mikaya. Agwangakina inges erai kerai Akirot ngina ka Akuj. Nginibore dadang ngini agelana neni ka Akirot arai ngini arono, bua toma natwanare. Emame aosou ngina iloit aosou ngina ka Akuj. Erai inges ngolo asegian alotoma ngikasegak dadang. Erai Inges Eitaanit. Erai Inges neni bon eriamununuyere aosou. Nginakirod dadang ngina a itunganan erai abangao ka alioko, nai Akuj, erai kepengakina ka ngina ka Akuj. Tokona, erai kebala itunganan ebe erai Akirot ngina ka Akuj, emam nai nyeroko erai ngakiro etunganan nabo, erai Akirot ngina ka Akuj. Kingolik, nyerai ayenutngina a itunganan.

35 Epedori Satan dang akikin iyong ngakikineta nguna egelegela, nai emamukar ibore ngini ikinakini iyong, naarai mame ibore eyiakatar inges. Nyeyiakatar inges adiokiteyiaro. Nyo mono erai Satan? Erai nginibore dadang ngini nyiriamara ka Akirot ka Akuj. Nyeyiakatar inges akiteyiaro, nyeyiakatar inges Akica. Apukan keng erai akirionut, asalunet nai keng erai atwanare. Akirionut ka atwanare erai apukan ngina a Satan. " Lokaato Branham, tobongok ngun nabo. Nyo erai apukan ngina a satan?" Nginibore dadang ngini nyiriamara ka Akirot ngina ka Akuj.

Tokona, ikitelitelete ngun, nai erai apak ngini kiteliletet. Ingolik—a? Ateni, ekitoi, erai kelosi akira, emaikina toiroi. Erai apak.

Nginibore dadang ngini nyiriamara ka eger ngolo ka Akuj, Akirot ngina ka Akuj, mere Akuj. Nyo nai inges, nyo nai erai asekit? Erai akiyookino ibataritai. Nyo erai atwanare? Erai akiyar ibataritai. Nyo nai erai apukan ngina a satan? Nginibore dadang ngini esubanakini idiobore akiya akibois ngina ka Akirot, nginibore dadang, nginakitatam dadang. Akirot apei, jik Akirot apei. Ipedori iyong akinup nginakirod dadang, anupit Kepa ngina kirot dadang paka neni Akirot apei. Akirot apei ngin dadang inges eitana inges tobil.

36 Tokona kimiek engolikisi ngun. Erot bon ngolo iboyio anakimor angina akire, arai akiricakin Akirot ngin. Tema Akuj, " Itiyiai iyong nugu. Nyemaikina iyong kitiyia nugu. Itiyiai iyong nugu, ka itiyiai iyong nugu ka kitiyia nugu. Nai nyitiyia nugu." Tokona, arai jik ekisil ngolo cici ngolo nyebuno inges tokera, ka abu togeu ngiboro dadang. Naarai abu inges kitiyia ngun, abu kiwuak ngini koku dadang ngini ayiai nakwap, ngina riebo ka atwanare dadang, ngina kiyalolong dadang, nginadiak dadang. Abu inges kitiyia ngun anenipei. Nyo ibore ngini aronon, akibil Akirot ngina ka Akuj. Nginitunganan dadang ngini igworo alotoma nariebisia anguna anginatanware angina eyiai kori angina eyiakaun, abu inges kitiyia ngun anen. Ngini koku dadang ngini nyitaritai alotoma ekabobot, abu inges kitiyia ngun alotoma anen, ngini koku dadang ngini aponi kidounoi... alokinga ekabobot ngolo ekitanu. Ngina secit dadang ngina aponi kitiyiai, abu inges togeu anenipei anguna ericitor ngina Kirot dadang nai apei kibois anege. Abu inges totamatama. Abu inges... nyebuno inges tojamak ngun. Ayeni inges ngun, nai abu inges... aponi tomodikinai inges akitiyia icebore ngini ajokan naarai aponi kikinai inges ekabila ngolo angitunga angulu ajokak, aosou ngina ekeara, ngulu eyenete nguna alalak nguna ikamunito ngun erai kitiyia inges ngun. " Ngikedianakinak yok erai ngulu itosiomitai ejok. Ikiyakatar iwon adoketait ngina ikeara."

Emame ekabila ngolo angitunga anakwap ngulu ikeara akilo ikes ngulu iricito Akirot ngina ka Akuj. Erai ngin iloit. Erai ekabila bon ngolo itee Akuj ngol. Alotoma adiopak eringa ka acepak ikicamakini iwon Akuj Alomar toma ngun.

37 Emame ibore ikikini apukan keng nai atwanare. Neni erai inges dadang nen. Erai inges elope atwanare. Ikinii inges aliokon naarai erai inges papa ngolo ka alioko. Nyikinakini inges iyong akiyar. Nyikinakini inges iyong Nakuj, emamukar inges Nakuj ngini ikinakini inges iyong.

Totamak anguna angun! Akirot apei, akitangayangaya Akuj alotoma akikinet ngina ekaronon kori atukot keng, Akirot apei, ikiyakiya iyong paka toma nariobo. Erai ngolo epite ngolo ageunia. Ka kerai Akuj, alotoma nakisoni Keng ikwa ngina eyiakar Inges, iyakuni atukot ngina akwap angikatwak kidiama akwap, ka inaki ngidwe ngulu cicik ngulu enyamit akoro, ngikabilai dadang ngulu angariebisia, ka ngitunga

ngulu enyamit akoro, ka atwanare alotoma nakwap, naarai Akirot apei, alotoma nageun, pa kingolikinit Inges todepa ka kiciaka aneni ayiakatar atukot ngina angatiokisio—a? Pa mono kitiyiat Inges ngun—a? angun nai kebunit Inges nyingarak Akirot apei anen, toyeni ebe erai nu nguna epote ekaku, etia nai epite ngolo nyingarakinia Inges Akirot apei anen ngina elosio nginitunganan araun ngolo eriamuni ngican bon, ngini itangayangayau. Totamak anguna angun, erai ibore ngini epol.

38 Tokona, ngina eirariata Adam ka Kepa aliokon ngina a satan, abu aputu ngina asegan ngina ka Akuj kimiek ikes, abu akimor kec ka Akuj totiakas. Akimor kec ngina ka arakou ngipei ka Akuj aponi totiakai. Adakika nginapei eirariata ikes aliokon ngina ekipie, apotu ngun tobila akimor kec. Ka adakika nginapei iraria iyong alikon ngina ekipie, ebuni akibil akimor kon. Erai adakika nginapei ngin iyakaria iyong alokingaren Akuj, ikwa ngina abunio inges kitiyia, ngina ikikuruworio iyong akiyia Akirot ngina ka Akuj lopite ngolo eyiakar Inges.

39 Kongolik tokona, acamait ayong akingit iyong idiobore. Ikiyeni iwon dadang atemar eyiai Akuj, ka ani kerai Akuj ngina iyookinit kaapei ka Akirot Keng, ka ekinyomito iwon ebe ebuni Inges atubokin ngitunga kan Akirot Keng, angun nai emaikina Inges ingadarit Akirot adiokiding ngina etubokinio Inges ngitunga. Inges nai Ebaibul lo. Nyikimuriakis iyees ngun. Erai Ebaibul inges etubokinio Akuj ngitunga, naarai elimunitoi alotoma apukokino ekek ngolo a 22, " Inges ngini elemari Akirot apei aneni keng kori kiyatak Akirot apei neni keng."

Kingolik, mere jik atemar, " Ejok, alosi ayong lokanisa. Anupit ayong. Anupit ayong Akuj." Kaninyo, ngolo kuwamit anakwap angikatwak dadang enupit Inges. Nginitunganan kec dadang erai ngini ke edin, nginitunganan kec dadang.

40 Nai erai jik alemar Akirot apei, inges ebili akimor anenipei. Nyerai erikot ngolo egogong akilo neni palag neni iriamiriamitor inges. Ka neni eyiai apalagu kon anakitangayangaya Akirot ngina ka Akuj, erai neni inges icamit iyong akiwuakin arucokinet ngina kitete, togogong kaapei ka nguluce. Erai kinupit iyong ebe ikilakuni Yesu Kristo, angun emaikina iyong kiwuakinite arucokinet toma nen ngina enupit ebe itangale Inges. Erai kinupit iyong ebe arai Inges, emaikina iyong tonup ebe erai Inges. Aleluya! Erai kinupit iyong atemar arai Inges, ka tongayangayate erai kerai Inges, etubo arucokinet ngin, angun nai icakar iyong. Ingolik iyong nguna alosikinit ayong—a? erai akikinet, erai agogong, nai erai akiyookino. Emaikina iyong tonup Inges, ngina Kirod dadang, nguna dadang abu Inges tolim.

41 Tokona, itemari iyong, " Ejok, tokona, Lokaato Branham, anibo nai ngidinio lugu?" Ejok, topupok tokona. Erai kiyiakasi ikes kaapei ka Akirot na, ejokak dadang. Nai erai kepegiarito ikes Akirot ngin, angun nyiyookino nai ikes, erai ekipie nabo. Ingolik—a?

" Anibo nai ekanisa ngolo ikoni lo?" nyayeni ayong nguna ikamunito ekanisa ngolo. Nguna bon nguna ayeni ayong erai nguna etapito Akirot na. tokona, alipite inupia iyong ekanisa ngina eyiakatar ngidinio ngulu erai ngamiyae ngakankomwon kangidies ngulu egelegelia, ka tobala ngoloce ebe " eyiakar edin kosi akiyookino jik"?

Tokona ai nai ilosi iyong? Itana iyong toyiakatar anupit neni a idiobore. Ejok, ibala iyong, " Ayakatar ayong anupit neni angulu a Methodist, neni angulu a Baptist, neni angulu a Presbyterian, neni angulu a Lutheran, neni angulu a Pentekoste, neni angulu a Katolika," neni dadang erai ikes. Iyiakatar iyong anupit neni atukot angina, ka, ani pakiriamara ka Akirot, itiyiai iyong ngunapei kebu Kepa kitiyia, alemar Akirot ngina ka Akuj ka akitarau Inges...

42 " Ejok, eyiakasi ekabila ngolo angitunga angulu ikeara nege. Erai aduketait ngina apolon. Erai ikes ngikiliok ngulu apirianak." Nyeyiakatar ngun ipeibore ngini itiyiata kaapei ka inges. Arai Satan ngolo apiriana nooi akilo Kepa. Nyebuno inges... amame inges tari alotakane. Nai emam pa amaikina inges erai ngina apiriana, amaikina inges erai ngina apatana. Nyitana iwon erakoi ngulu apirianak. Abu Yesu tema ebe ngidwe ngulu akwap ana, kori, apukan ngina ka akwap ana erai ngina epiriana nooi, ngidwe ngulu ka akirionut akilo ngidwe ngulu Akica. Ikisikwanitai iwon ka ngamesekin. Nyepedorete ngamesekin tari ariko bon, emaikina ikes toyiakatar ekeyokon. Nyikitanit Akuj iwon erakoi ngulu apirianak, ecamit Inges iwon togwangakinakotei Nayenut Keng, amen, neni jik ikirikori Inges. Amen. Ingolik iyong epica—a? nyigwangakin neni ayenut kon elope. Ngakitadapeta 5,3. Nyigwangakin neni ayenut kon elope, togwangakin neni Ayenut Keng. Nyemisitai epite ngolo nyiriamarakotor, ka epite ngolo epolokor akica ngina ecai nooi etakani alokinga ane, nyipupok ngadi aneni keng. Nai togwangakin jik nayenut Keng, nguna alimu Inges erai nguna iyookino.

43 Tokona, arakou ngipei anakimor aponi tobilai alokiding Akuj ka ngidwee Keng, adakika nginapei etangayangaya inges ajukuta ngina cici, Akirot apei ngina cici ngina ka Akuj. Epupi nginitunganan ngun, temasi, " Amen." [Tema atukot ebe, " Amen."—Ed.] Mere Ebaibul; ebe, " Nyanupit ayong Ebaibul jik dadang. Anupit ayong pewae Keng." Amaikina inges tonup inges dadang, ngina kiding dadang.

Meere ngun bon, nai arakou ngipei alokiding aberu ka ekile aponi tobilai. Nyanupit ayong atemar eyiai edio kitanu ngolo eyiakaun emame akimorikina ngina eyiai kiding ekile ka aberu ka Akuj. Iyookino ngun.

Eyaunete ikes ngidwee toma nakwap, kitaraut ikes ngulu emamete ngikaauriak, inakis ikes ngicigarai, ngimaten ngulu adwarak, tobolias ngikiles itete ikes, tomasete ngagwee alokingaren kec. Nyemisitai epite ngolo iyaparakotor ikes anakikinet anguna ekitanu kec, erai ngun nguna ekileokane ka aberuwane, erai ngun akuwan. Nai eyiai ekuwam toma nen, ekuwam ngolo apapa angolo asecan ka ngolo atoto angina asecan, nyemisitai epite ngolo iyaparakotor ikes neni angidwee kec, epote erai ngulu aronok.

44 Ejok, itemari iyong, " Ayeni ayong ngikiliok ka ngaberu ngulu nyitatameta ngidwee kec ngun, ka emam pa arai ngikristo." Ibore nginipei ngini pa aponiata ikes torikosi ikes neni a Kristo arai ibore ngini aronon nooi ngini kepotu ikes kitiyiata nyimaritai ngulu; mere arikor ikes neni a Kristo, kingolik. Nyiyiakaunor iyong akimorikina ngina ajokan emame inges. Erauni Akimorikina ngina abu tobila.

Angun ngolopite abilar akimor alokiding Adam ka Kepa... ngolopite abilar akimor kec alokiding ikes ka Akuj, ido abu nai akimor kec alokiding nginice tobila.

Kirasi! Nginapaki dadang ebilia ekanisa akimor keng, kimasakinia akiyar keng toma natukot, erauni akimor ngina angikanupak ngina etiaka. Emaikina iwon atonupa epeitau, apei tametait, ka apei camunet. Arai ngol epite ngolo ayiakatar ikes eroko akimorikina nyeyeuna alotoma akolongit ngina a Pentekoste; epeitau, apei tametait, ka acamunet apei. Ka ngina imasakinia iyong ekanisa toma natukot, ilosi iyong ariamun ngikabilai ngulu egelegela ngulu atiakatiaka aneni keng. Naarai, ngicekec angidwee alotoma nen elosete akinup neni ka Akuj, elosete ikes akiboikin loboro ngulu erai ngulu iyookino, ka elosete ngulu e erot ngoluce. Angun, nyiyiakaunotor nai iyes adiokimor. Ee.

45 Nyo? Abu atamatam keng kilocokin. Okoe, ee, abu atamatam keng kilocokin. Akimor keng ka ekile keng arai ngina pa eyookino. Apotu ikes togeut apeganakin. Ingolik—a? abu epite ngolo atamatama inges kilocokin. Kaninyo? Abu inges toyiakaunor akiyar ngina ekipie toma keng. Jik! Nginapei etangayangaya inges Akirok ngina ka Akuj, abu inges tocam akiyar ngina ke ekipie naarai abu inges tocam akitatam keng.

Etauni ayong nugu ka akurianu nguna egogong anege, nai eyiai toma nakompakitia. Ayeni ayong ebe imisiunete iyes, ekanisa.

Abu inges kitongayangaya Akirok ngina ka Akuj ka abu totiaka inges aneni ka Akuj, naarai alotoma keng apak ngin ayiai akiyar ngina ekipie. Aris inges kenup aliokon keng, ebe, " Erai arait ngina ajokan," ka abu inges tonyama ikes kaapei ka ikes. Iyookino ngun.

46 Nyalosi ayong akirum nu, alosi ayong acamakin ikes epote ediorot. Nyapedori jik. Akolongit ace alo California, atami alo Arizona, ayiai ayong etatami alokanisa. Nyilimuno ayong idiobore alotoma nakiyangakinio ngini nyebuno ayong enyiaka. Ngikedianakinak ngulu alalak apotu ekekamut ayong anguna ekinyomit angolo a satan, ekinyomit ngolo ke emun. " Aberu, ayiai enyami arait ngina abobon." Aa! Ngun, ejok, abu kaino totamatama ngunapei ngun, abu inges yau ngaraito nguna keemanikor toma, kingolik iyong. Emam pa arai adiorait! Alipite anyunia inges ebe aleri inges? Ikiyia iwon toma ngun. Arai jik alotoma akiper ikwa ekile ka aberu. Kire jik, arai, abu inges toanyu ebe aleri inges. Ka kebu inges toyiakaunor ikoku anguna ka emun, ngini pa arai etiang, arai ngolo aosou nooi alotoma ngitiang dadang. Arai inges ngolo ewuapit itunganan. Eriamuni etunganan ecom ka ecimpasi, ka ngulu dadang, nai nyepedorete ikes ariamun arucokina ngin ngina erucokinit itunganan ka ngitiang kaapei. Eyiai inges nen. Abu Akuj kilam inges neni alwanan neni nyebongunio nabo, arai ngun anguna keng kotere etic ngolo aronon ngolo abu inges kitiyia. Arai inges bon ekinyomit ngolo apedori akinyalakin.

47 Nai, akolongit ace, awuei, alimonokini, ayiakasi asepit ngina angitunga angulu a Katolik toma natukot kang, ka abu ayong atema, " Iyes ngitunga ngulu a Katolik ngulu inyarito Yesu, kori, ngulu inyarito Maria, ' toto ngina ka Akuj,' alipite eyiakaunor Akuj toto toraibo inges ngoloruba—a? emamukaunor Inges toto. Pa arai Yesu tari idiobore neni a Maria, nai arai Inges... neni ibore ngini erukumit Inges anguna ka abekun."

Ejok, enupito ikes jwijwi, ka ayiakatar ayong atametait kotere inges ngikaru ngulu alunyar, ebe apotiyor ngina akire arai inges na ebe abu Akuj torapuwa inges ka kiwuak ngaokot toma nen, nai epote ngabeii aneni ka aberu, emaikina eyiai nen apupunet ngina eyauni ngabeii alotoma amolitenyit paka nakook. Kingolik nguna itiyiai iyong kaapei ka Akuj? Itarauni iyong Inges ngolo eyiai nadiakaret ngina ka akiper ikwa ekile ka aberu. Akuj, ngolo abu tosub ngaokot, abu tosub ngabeii, dang. Edakitar, emaikina eyiai arait ngina ke ekile ka ngina ka aberu. Iyookino ngun.

48 Ejok, nai, erai keurunit aberu na ngabeii, alipite nai ebakor Daudi ebe " Nyemiekini Ayong ngolo asecan Kang ingolikini atuna, keraidang Nyemiekini Ayong Eta Keng anakwap angikatwak"? Nai kerai toyiakas ngabeii aberu toma Kristo, angun keyiakatar itunganan idiobore ngini kitiyia anguna ewae keng alotoma ayiarun, ngina erakor ngina irikakina sek jik kaapei ka Akuj. Kaninyo nai ekeunia Akuj kidiana ewae ngolo etunganane itunganan? Alotoma nayiarun, kaninyo pa emiekinia Inges Akuwan Keng kingolik atuna? Naarai arai Inges ngolo Asecan. Ka alipite arakor Inges ngolo asecan erai Keyiakatar Inges awir kaapei ka Maria, ka bunite arait aneni a Maria, ngabeii alotoma amolitenyit paka toma nakook? Keyiai nen

adiopupunet ngina eyauni ngabeii kwap. Nai kerai aberu ngina...

Ejok, itemari iyong, "Keperete ngabeii anen acepak. Kepedoro ngun." Nai ebe, erai kikote nen, nai kingolik nguna apotu totakanut ane, pa kerai Inges jik Akuj. Pakerai Inges Akuj, alotoma ngina arakor Inges etunganan. Nai anikikote nen, eyiakatar aberu idiobore alotoma ngun. Ka ekinyomit ngolo akire ngolo abuni aneni a Maria, ngolo abuni aneni a toto keng, ka toto keng, ka toto keng, arai ibore ngini enyalakina itunganan toma keng, kaapei ka ekibure ngolo a itunganan. Pa kepedoro. Mam, jik. Abu ayong atema, "Inges...arai inges bon..."

49 Ikwa ngina ilemunia iyong egwole ka kimiek inges touri abeye, ka kiwuk iyong inges neni akokor, ebekuni akokor abeye, erai inges bon ngina irukumit. Nai emame idiobore ngini etapakina anguna keng, egwole, erai ngin akokor. Mam, jik. Arai akokor...iyenikini iyong ingok ngini cici kidiama abeye ngina a ikeny, ka ebuni inges abekun ikeny, epedori ingok. Erai amwanis ngina akuwan inges ebekuni abeye.

Ka erai erot ngolopei ngol inges eyiakar ka Yesu. Arai Maria akerukuman bon. Abu Akuj kisitiya inges ikwa ngina esitiya nginaberu dadang. Arai inges abikirat, amamukar inges ngidwee. Abu Inges bu paka nakook ngina arai abikirat, nai Akuj ekasuban abu toyeyu ngabeii ka ngaokot, tosub ikes. Angun nai, arai auriyo ngina asegan.

50 Ngina alomunia ayong kinga, naarai, ekeदारितo ayong ngikaitotoi. Apotu ikes temasi, "Lokaato Branham, acamit ayong akingit iyong idiobore. Ibu Iyong todiaka. Tokona ikikamun isua iyong."

Atema ayong, "Iyookino dadang, nguna acamit ayong ngun, akikamunio."

Ka temasi, "Ibu iyong todiaka analimun nu, ngina ibunio iyong tolimonokinio ekinyomit ngolo ka emun. Tokona ibala iyong ebe—ebe abeye eri ngina...abu Akuj tosub inges, abeye. Nyo abu totakanu, ikiriamuni iwon anege ebe alotoma Ageun ekek ngiuni, abu Akuj tema neni a Maria, 'Ewuakini Ayong amoitanut kiding ekinyomit kon ka ngolo ke emun.'"

Atotamak ayong, "Okoe, eking!" nyelimonokino ayong idiobore alotoma akiyangakinet ngini ebeitor ayong alemaria enyaka, 'naarai nyagwangakina ayong nayenut kang elope. Ka erai pakiriamara ayenut kang ka Akirok ngina ka Akuj, angun erai nai ayenut kang ngina ediakarit. Emaikina torai Akirok ngina ka Akuj. Ani pa kerai, kimiek inges bon, mere ngina iyookino. Nai tokona amunaun inges ibore ngini kitiyia. Alotoma lotau kang, abu ayong atema, "Papa ngolo a Nakuj, Kingarakinai ayong. Nyayeni ayong nguna kitiyia anege. Eyiakatar etunganan lo ngakigiret, nguna edodarit ngimoyo keng, 'Ewuakini ayong amoitanut kiding ekinyomit kon ka ngolo ke emun.'"

51 Tokona, nege eyiakasi ngun! Abu Ekuwam ngolo Akwangan torotok alokidiana. Anupit ayong ebe ngolopei abu torapuwa Maria, ngolo apedori asubun, Epedori Inges tari akiwuakin Akirok nakituk kon. Agwangakina ayong neni Keng angina kolongit. Ka erai jwijwi Akirok keng. Nyelimuni inges...idiobore ngini nyiriamara ka Akirok keng. Angun nai kibala iyong ebe ikinyonyotoi iyong, ka tolimonokini itorouniyarit akiyookino ngina ka Akuj, angun mere nai akinyonyo ngina Ekuwam angolo Akwangan. Naarai, ngina ikirapuwaria iyong Ekuwam ngolo Akwangan, Eyauni Inges ngiboro ngulupei ngul,' naarai erai Akirok.

52 Topukok. Nyo abu totakanu? Abu ayong atema, "Iyookino dadang, acamit ayong akingit iyong idiobore. Emamukar aberu abeye. Emamukar ekinyomit. Abu inges tema tokona, abu inges tema mere ' abeye,' Abu inges tema ' Ekinyomit kon,' ka amamukar inges ekinyomit."

Itanit akimorikina ayeun ekinyomit. Iyookino ngun edakitar—a? emaikina kikote nen. Erai kiyiakatar iyong atiaket ngina alalan ngina ekinyomit alotoma ane, emamukar akiyar alotoma keng, ka kipitak inges alokinga ane, emam nyelomuni kinga, eperi anen ka tobos. Ka emam nyipitakini iyong akiyar emame ekinyomit. Nai, kingolik iyong, ibore dadang erai akimorikina. Ekatokinit ayong tokona alimokin iyes nguna etapito nguna a Kristo ka Ekanisa. Erai akimorikina. Kingolik, erai kerai aberu ekinyomit keng bon make angun nyitanit nai inges ekile, keyiakaunor inges ikoku keng make. Nai nyerauni inges, nyeyiakaunor inges ikoku mati kiriamakin inges kaapei ka ekile, naarai itanit ngularei kaapei ayeun ekinyomit. Iyookino ngun— a? akipitakin ekinyomit tomame akiyar toma keng, kingolik nguna etakanunete.

Ikwa ngina ariamuniata ikes alimunet na aberu na ngina abu touru ngigwoko lu ane. Kingolik, emam nyepedorete akiyar. Nyepedori akikokin nen,' naarai, kingolik, nyinyalakin ngikinyom.

53 Tokona, toanyu nu tokona, mam pa arai aberu ekinyomit. Angun nai, abu Inges tema, "Ewuakini ayong amoitanut kiding ekinyomit kon ka ekinyomit ngolo emun." Elimokinit inges ebe Elosi Inges, Elope, ainakin inges ekinyomit, mere alotoma akiriamakin, ikwa ekile ka aberu. Alosi Inges asubakin alotoma keng ekinyomit. Ejok, itemari iyong, "Nyerauni ngol ekinyomit Keng—a?" Ee. Erauni nai ngini a Maria kedau Inges ainakin inges neni keng. Erai naga akongu kang, akainaki Inges ayong nugu. Erai akongu kang, nai akainaki Inges ayong. Erai na akan kang, akainaki Inges ayong. Erai lo etoil kang, nai akainaki Inges ayong. Ingolik—a? ka ekinyomit ngolo arai, Maria...amame ibore ngini amaikina kitiyata kaapei ka Maria. Arai ibore ngini abu Akuj kitiyia Elope.

54 Nai ekinyomit ngolo ayiai toma keng, arai akimorikina ngina ekisil angolo pa acamakinitai, angina arai atwanare. Keris inges kepotiyoo kan ekinyomit ngolo ke emun, 'naarai keris inges keyiar kaapei ka...ka abu inges kibelesin ka tema, inges alope, " Abu emun atomodik ayong." Iyookino ngun. Ka, atipei, buni kaino.

Okoe, ikiyeni iwon ebe abu inges tema ariamu inges ikoku aneni ka Akuj. Kire jik, ngini koku dadang ngini idounio, ngini lomuna ka nginibore dadang, emaikina bu kan acamakinet aneni ka Akuj. Erai Inges bon eyeuni akiyar. Kire jik. Iyookino ngun.

Kingolik, keris inges kerau toto. Ka pakepedorito ngun...nguna bon kebu inges kitiyia, arai jik etakanete ngiboro ngulu ekinyomit angolo keemun. " Ekinyomit ngolo eyiai toma kon tokona erai alotoma auriare, etic kon ngolo aronon ngolo nyiriamara ka Akirok Kang, kaapei ka ngiboro lu anege, ka iyiakatar iyong tokona ekinyomit ngolo ke etiang. Nai akainakini Ayong iyong ekinyomit alotoma awir ngina asekan, ka abuni Ekinyomit Keng akinyasun akou ngina ke emun, ka ebuni akou keng akikony atotinyo." Amen. Kimiek Akuj toyiakaunor inges, erai kerai Akirok Keng ebuni Inges akisiyookin Inges.

55 Inges nai emaikinakor iyong kimorikina kaapei ka Akuj. Inges nai abunio Petero temaria anakolongit angina a Pentekoste ebe, kedau Yesu atemar " kibatisata ikes alokiro angolo a Papa, lokoku, ka Ekuwam ngolo Akwangan," abu Petero tongolengolek ka tema ebe " kibatisata ikes Alokiro angolo a Yesu Kristo," naarai Ekiro ngolo a Papa, lokoku ka Ekuwam ngolo Akwangan erai Ekapolon Yesu Kristo. Ingolik ngun—a? itanit akimorikina.

Mam pa engolikinitor Paulo Petero, nai Ekuwam ngolo Akwangan ngolopei ngol, alotoma nakimorikina nginapei ngin (asir!), abu inak inges tolim ngunapei ngun. " Iriamut iyes Ekuwam ngolo Akwangan ngina inupiata iyes—a?"

Abu inges tema, " Nyikiyeni isua erai keyiai dang."

Tema, " Alipite ikibatisaere iyes?"

Temasi, " Neni a Yokana."

Tema ebe, " Itana iyes ikibatisai nabo, Alokiro a Yesu Kristo." Ka apotu ikes toriamut Ekuwam ngolo Akwangan.

Arai nai inges nyo? Akimorikina, alimun ngunapei alimunit Akuj! Ka erai ngin akikii. Akikii inges atemar " alimun ngunapei." Ka erai Inges Esacaradoti ngolo Apolon ngolo akikii yok, akitiyiakin nguna sek aris inges kelimu. Ikibala iwon ebe erai nguna iyookino, ka ebuni Inges akitiyiakin ngun. Okoe, eking! Nen iyiai iyong. Nen eyiai auriyo.

56 Tokona toanyu epite ngolo abunio akimorikina keng ka lokile keng tobilar. Kingolik, atipei, nginapei atemaria Akuj ebe " Adam, alipite itiyiaa iyong nugu?" akilo inges akiya aneni aberu keng, abu inges kigianga neni aberu keng. " Aberu ngina ibu Iyong ikinak ayong." Abu akimorikina tobila. Ingolik—a?

Nyo nai abu inges kitiyia? Akilo inges aminakin lokile keng ka alimokin inges akiyookino, abu tomodik. Ketemarit inges ebe, " Emam nguna eyeni inges, ayong ainakini inges." Amen. Ebalala Ebaibul ebe, " abu inges inak lokile keng." Ketemarit inges ebe, " Emam nguna eyeni ekile. Abu ayong ainak inges ka nai abu inges tonyam. Nai erai ayong abu ainak inges neni keng." Akilo ngun, abu inges kigianga ngun neni ke emun, akiganganakin ngina eapikina.

57 Erai ngunapei ngun ikatokinito ikes akitiyia tari nakolongit na. kingolik, ekile, aberu, akimorikina etiaka. Aberu ka ekile, abu akimor totiaa alokiding kec. Abu arakou kec ngipei totiaa alokiding kec, arakou kec ngipei ka Akuj abu totiaa. Abu ibore dadang tomunar. Kotere nyo? Naarai aponi kitangayangayi Akirok apei. Okoe, lokaato, ekang! Ee, amaikina inges tolimorite akiyookino. Arakou keng ngipei ka lokile keng abu tongopiya. Ka ngolo kanisa dadang ngolo nyeyiai ngina Kirok dadang ngina ka Akuj, etakanunete ngiboro ngulupei ngul. Amina ayong ngun, nyiminasi iyes—a?

58 Toanyu ikoku keng nginikiyae, Kaino, ekaran, ekaliokon, ekamodianakinan, ekarakanan, ngolo abu kirakakin lokatoo keng. Ericit Lokaato keng ngakiciketa nguna ka Akuj, ka keris Akuj kiwuak acamunet kan akiyara amuronot ka ainakin inges anguna kec. Toanyu nai tokona abanganut angun, ngina asatan, akikatakin akiculunyokin idiobore. Akuj, ebalala Ebaibul ebe, abu tolot ka tosubak ikes ngilowii alotoma ngijam; alemun ngijam, abu idiobore totwan. Abu Adam kikatok asubun anguna keng make ngilowii ngidies alotoma ngakwii. Nyepona kitiyiata, akiyar ngina angikito. Akiyar, amaikina akiyar ngina elosi totwan. Angun abu Inges toar akiyar ngina ayiai kwap nooi, ka tobala aneni ebe " Adiokolongit einakinio Akiyar Kang anguna kus, Akiyar ngina akire ngina itapuni akimorikina nabo." Tokona, ikilomari iwon toma nen alotoma ngadakikai nguna ekudioko, anacamit ka Akuj. " Kingolik, eyiai nege Akiyar ngina a Ikale. Tokona, kiwuak nugu ikirikaut iyong ka kiwua akiler kon." Nyemaikina iyong tonyam arait—a? abangao! Ingolik—a? " Kiwuak ngijam lu ikimukosi iyong." Abeit Inges akiyar idiobore.

59 Ka lokoku ngolo asatan, nyebuno bu alopote angolo eitanitor Inges, abu inges. Ngolopite dadang icamitor iyong alimunio ngun, nai arai lokoku ngolo a satan, 'naarai asegis ngin ngina ka Adam neni ka Akuj pa keyaunit ekabila a ibore angina. Toanyu nai lokoku ngolo a satan, ikatokinit ayeun amuronot, tobong ka ngiboro ngulupei ngulu ebasi ngitunga ngulu alalak ngarwa nu, ngaraito nguna alalak ka ngijomen ngulu angalup, ainakin anguna amuronot, ibore ngini nyecamuna.

Ka nyo abu Abele ngolo eyookino kitiyia? Ayeni inges ebe mere ibore ngini ikoni akinyam arait. Arai ngaokot a toto keng ka papa keng, akiyar kec. Angun abu inges yau Ikale, ikwa ngina kitiyator Akuj. Aleluya! Abu inges kiric Akirot ngina ka Akuj, ka abu Kaino torakaner anguna keng.

Ngunapei ikote nen nakolongit na! bua toma namuronot ngina angaokot ngin, Akirot ngin ngina ka Akuj nguna jik ebalu inges, kiboi jik kire kaapei ka inges. Enupite ngikalalak kec amuronot ngina angaokot ngin, kire, nai elimunete ibore ngini egelana alotoma Akirot, ebasi ikes, " Okoe, mam, nyanupit ayong ngun. A-a, erai ngun nguna akolongit ace." Ekipie ngolopei ngorot, akili nginapei ngorot ngin! Kidaru paka ngina ikilomaria iwon kaapei ka inges. Toanyu, abu inges bu jki kwap alorot angolopei.

60 Nai Kaino, alotoma lorotin keng ngulu ka abangao, nai alotoma lorotin keng ngulu ka akuwan, emodikina, ka abu yau toma arait. Abu Adam torubak...abu Abele torubak iricit Akirot ngina ka Akuj, abu yau Ikale. Tema Akuj, " Iyookino ngun, Adam, idau iyong akiric...Kori, Abele, idau iyong akiric Akirot Kang." " Kaino iyeni iyong ebe emam pa arai...Ai abunio Ayong atolemunia ngakwii ikwa ngina ekatokinitor papa kon akitiyia? Iyiakatar iyong ngaboborio nguna alalak kori ngaraito kori ngakaidei kori nguna dadang iyiakar iyong anege. Ka tokona abu papakon tolema ngakwii alokitoe, akikatokinio asubunia amuronot, ka anege ikatokinit iyong ayaun arait ngina ke ekitoe." Mam pa arai ngun! Arai ngaokot alotoma Akiyar.

61 Okoe, abu Akuj yau inges kwap, tema, " Eyiai inges nege." Ka abu Abele inak ngina eyookino. Nai abu lokaato keng torakaner neni keng. Kingolik nguna abu inges kitiyia, abu inges toar lokaato keng. Abu Akuj kitonyou ngoloe; ikwa atwanare, anukio, ka ayarun ngina a Kristo. Toanyu. Akuj nai, nyo abu Inges tolimok Adam ka Kepa? " Toloto nai ka tolalata ka kilelebunos akwap." Totiakatiakasi ngitunga nakwap dadang, ikotere Inges itiyaete ka ikes angipepei paka ngina inyakunia Inges ikes kaapei nabo. Itiyaete kaapei ka ngitunga, angina tunganan, nginice tunganan. Nai pacamito ikes ngun alorot angol.

Nyikibuc iyes apukokino na. Akuj, kimiek inges kitiyia. Kingolikisi inges alopote angolo eteoo ayong inges.

62 Kingolik, pa arai ngun, nyitiyaete Akuj kaapei ka itunganan alotoma atukot. Nyitiyaete iyong ka Akuj alotoma erwonget. Itiyaete iyong ka Akuj ikwa ipeitunganan, ipei tunganan, angipepei ikibatisaunio iwon Ekuwam angolo Akwangan. Anacunakin ikibatisaunio iwon toma nakuwan ngina ikibatisaere iwon Ekuwam angolo Akwangan. Angipepei, angitunganan ibatisaunio kan Ekuwam ngolo Akwangan, Akuj itiyaete ka ngitunganan kec. Arai ngin alosikinet Keng, atiakatiakar ikes kiriyama akwap dadang ikotere ebuni Inges akitiyia ka ikes angipepei.

Nai akilo ngun, nyo abu totakanu? Eitana Akuj totiaka ngitunga ngulu a Kaino alotunga angulu a Set. Abu Inges kiyakiya Kaino nawae. Abu Inges totiaka ikes kotere ebuni Inges akitiyia ka ekanisa Keng. Toanyu. Aponi totiakarai Kaino. Toanyu tokona. Abu Akuj totiaka aronis ngina a Kaino angolo a Kepa aneni Aset angolo asegan angolo ka Adam. Okoe! Kebu mono Inges kitiyia ngun—a? alotoma ekisil ngolo pa acamakina, aberu na erukito ka icetunganan ka abu touru ikoku. Abu Akuj totiaka ikoku ngin ka nganyameta keng aneni angulu eyookino alo ka etunganan ngolo asegan, ngidwee keng.

Erai nguna ikote nenipei nakolongit na, etiakanari, etiakara, toriam ikes, mam pa ayiakasi ikes nakimorikina. Pakeyiaukaunokotor ikes akimorikina. Eyiakaunor akuwar akimorikina ka aparana—a? eyiakaunotor ekanupan akimorikina ka ngolo nyenupitia—a? eyiakaunor etunganan ngolo enupit Akirot dadang ngina ka Akuj akimorikina ka etunganan ngolo enupit pewae Akirot ngina ka Akuj—a? ecamit Akuj ngikatiakatiakak.

63 Tokona, arai Kaino lokoku ngolo a Kepa, abu inges tema, " Ariam ayong ikoku." Nai arai Set lokoku ngolo ka Adam. Ka abu Akuj totiak ikes naarai papedorit Inges aesikin...Kotere nyo, kitunakinito ikes make, ngidwee a Kaino ngulu aronok kitunakinito ngidwee a Set ngulu ajokak. Iyookino ngun.

Toanyu tokona! Ka ekipie ngolopei ngorot ngol ngolo abu inak Kepa itangayangayai Akirot apei ngina ka Akuj, ka tolimok ikes totiakaros aneni anginice ka toyiara igelegela, angitunganan, ekipie ngolopei ngol abu toma kec ka ayau ikes kaapei nabo. Iriamut iyes ngun—a? temasi, " Amen," erai kitiyiat iyong. [Tema atukot ebe, " Amen."—Ed.] Abu inges yau ikes nabo kaapei alotoma akimorikina ngina aliokonon, etic ngolo ka Akuj...itidingit ayeunet ngina ka Akuj. Nyo abu totakanu? Alipite etiyia inges ngun? " Ta lokoku ka Akuj," ikwa ngina elimunitor Ebaibul, Ageun, " Apotu kingolikis tanakoku a ngitunga." Ta lokoku ka Akuj, ngidwee ngulu a Set, apotu kingolikis ta nakoku angitunga, ngidwee a Kaino, epite ngolo abusiata ikes. Ee! Ka, nyo apotu ikes kitiyiata, apotu ikes kibusokinos anguna kec! Ka apou ikes kimorikinos kaapei nabo, kotere anguna ka akibuses, ebe " arai ikes nguna atakanete ebusiak."

64 Ngiboro ngulupei ngul tari nakolongit na! iyiai iyong nege, ngikaitotoi. Iyes ngipalaganotin ngulu a Pentekoste, ngulu abu Akuj itotiaka iyes ka ikiyakiya iyes kinga araun ngulu nyirakosi ngulu edin! Emam nyisidiniyorete iyes Pentekoste. Ikiyakiyar iyes kinga araun ngitunga Keng. Nai ingolikis iyes ngikanisai ngulu apolok ka asiomit, iriamut iyes anguna kus ngisukulo ngulu alalak ka topolok ka ngiboro. Ka nyo ipotu iyes kitiyata—a? imorikis iyes nabo ngitunga ngulu ka Akuj kaapei ka ngarwongeta, nguna, erai apetetait kec ngina a Katolika. Ngikanisa ngulu ebusak ka topolok, ngitunga ngulu enapito ejok, neni ebunene ekapolon ngolo etaun ka neni eponenete ngulu kece kec dadang, ngulu enapito ejok, ngulu esiomito ejok, ngulu itatamitai ejok ngakiro nguna edin, eyenete ejok epite ngolo ponet nakibois ngina enapia nginitunganan dadang elou ngolo delet, ka ekeyokon ewuei ejok jik erai ngolo edolit anakibois. Nyo nai ngini? Itee iyong ibore ngini abu Akuj totubok. Ka idaut iyes akiya ekanisa ngolo a Pentekoste (Akuj, abu tosik inges edoli nakompakit!) ka adaut akimorikin inges paka toma narwonget. Mam pa acamit Akuj inges erai ngina imorikina, acamit Inges ikes etiakatiaka; mere imorikina ka akwap.

65 Ekipie ngolopei ngorot ngol ngolo abu inak Kepa kitangayangaya Akirot ka Akuj ka kitiya aronis keng, abu nabo tobongu ka abu yia ngidwee ngulu a Set ka kimiiek ikes kingolikis ngaberu nu nguna abusak nguna a Kaino, ka apotu ikes kimorikinos nabo. Ka mam pa arai ikes ngulu pa anupito. Parai ikes ngitunga ngulu apengak. Mam, mam. Arai ikes ngikanupak. Apotu ikes temasi, " Tokona acepak itiyakini Akuj idiobore." Kori, okoe, nugu ikongina. Arai ikes...atamito ikes ebe etiyaete nguna iyookino. Ka arai nyo amaikina Akuj kitiyia—a? arai ananar ibore dadang tongopiya, arai ananar ibore dadang tongopiya. Alotoma akimorikina ngina aliokonon! Arai Inges akiyakiun akalele ka tomunaya ikes aukot dadang. Abu etube bu anguna akimorikina angina aliokonon. Abu etube toyiakaun Eden kotere akimorikina ngina aliokonon.

Tokona, keyiakatar mono emun ekinyomit—a? ngileec neni kon.

66 Abu akimorikina ngina aliokonon yau etube toma nakwap, neni ka Adam ka neni a Kepa, alotoma Eden. Ka abu akimorikina ngina aliokonon yau akalele ngina ka Akuj nakwap naraai apotu ta nakoku a Kaino tonaikinos kaapei ka ta lokoku ka Akuj, ka apotu ikes kibusokinos anguna angun ka apotu ikes kimorikinos kaapei nabo. Nen iyiai iyong. Akimorikina ngina aliokonon, " emame ibore ngini itiyakin." Nyo abu Akuj kitiyia—a? abu Inges tomunaya ibore dadang, dadang nai mati Noa ngolo amojongit ka ekal keng. Apotu ikes kimorikinos.

Ka nabo kelunyar ngun, kelunyar atwanare a Noa, ka ekal ngolo ekuwam ngolo a Noa ngol, ibore ngini esiaunan ngini iyeni iyong, apotu ngidwee angitunga togeut akingolianakin make nabo. Nyo apotu ikes kitiyia—a? apotu ikes temasi ebe, " Tokona, nyikirai iwon ngulu nyenupitai, ikinupit iwon dadang Akuj." Angun apotu ikes toriamut erukitos, ngolo arai ekarikon, ebisop ngolo apolon ngolo anyaritai ebe Nimrod, ka apotu ikes toduduk aduketait ngina aoyian. Parai ikes ngulu pa anupito. Anupito ikes ebe eyiai Nakuj. Anupito ikes ebe eyiai akwap ngina angikatwak. Anupito ikes ebe eyiai etube. Nai ta lokoku ka Akuj kaapei ka ta nakoku a ngitunga, nabo, ka apotu ikes toyeut anguna kec make akimorikina, ngina arai aliokon, ka apotu toduduk aduketait ngina apolon nooi, erwonget ngolo apolon nooi, ka ngakiboisio ngunace dadang arai neni a Babel, arai ikes totaca occur neni keng.

67 Ka apotu ikes temasi, " Akalimokini ayong iyes nguna itiyakinio iwon. Iyenete iyes ebe ikirai iwon ngulu ikikiara." Ai ariamuniata ikes aosou ngin? Aneni ekipie. Ikes ngun jik. Ariamunete ikes aneni ekipie ikwa ngina kitiyator Kepa. Ariamuni inges aneni ekipie. Angun apotu ikes temasi, " Ikidukokini iwon anguna yok erwonget, ikitalakari iwon Akuj. Ka akalimokini ayong iyes nguna elosio iwon akitiyia, eyiakaunere iwon ngadoketa nguna cicik. Ikiemi iwon kidiama ka atoekisi ka atoleleana kaapei ka ngimalaikan, ka atobongutu kwap nege atoyiara alopote angolo ikicamitor iwon." Eroko ekipie ngol eyiari. Ingolik—a? arai nguna etepegito ngakiciketa nguna ka Akuj. Nyepona ikes kirica ngakiciketa Keng. Nyo nai abu Akuj kitiyia—a? ejok, apotu ikes toduduk akibois ngina apolon nooi ngina anyaritai Babel, aliokon nabo, abu Akuj kiguriak ikes ka totiak ikes.

68 Abu Akuj totiak nabo ka abu kiyakiyia kinga Aburam ngolo ajok ka kiyookino dang, tema, " Akalemari ayong iyong ka asubuni ayong ebuku alotoma kon." Abu Akuj totiaku ikes. " Tolomutu kinga alotoma kec, Aburam, tosik ibore dadang alokaku." Ka nyebuno Akuj kiterereng inges mati ngina aesikinia inges ngini bore dadang alokaku, arai Lot ngolo esidion. " tolom kinga, Aburam, totiakun aneni angulu nyenupito angul. Ka alosi Ayong alemar iyong ka asubuni ayong ebuku alotoma kon. Ayeuni Ayong ngitunga ngulu iricete ngakiciketa Kang. Alosi Ayong ainakin ikes acepak nabo."

Abu Aburam ngolo ajokan ka tomojongite tolot akiboi anakwap angina agelana. Erai ngun nguna itiyiai ngolo erai Aburam dadang, akiboi anakwap angina egelana. Nyo? Akinup akikinet ngina pa apedora, etunganane irworo. Nyo itami iyong ebe elinumito ngidakitaria ngulu a Kaino ngulu ekiara ngulu akolongit angina—a? " Ikitumokinete, ekang, etunganan ngolo mojong, ngikaru amiyat, elosi ariamun ikoku kan aberu, ngina erai ngikaru ngatomonikanikomwon—a? okoe, nyo ibore ngini ikitekeni!" Nai anupit Aburam Akirot ngina ka Akuj. Ka nginibore dadang apegiaquina neni keng, abu inges tonyara ikwa ngina kemamukor.

Ngibatisimui lugu dadang ngulu erai aliokon, apupunet ngina erai aliokon, ngiboro ngulu aliokonok ngulu elosete nakolongit na, tema emam nyeyiakasi, tonup Akirok ka Akuj ka torubak ilosi. Erai amoru ngina ikisigukini abukin iyong akidol neni anguna akire. Iyookino ngun. Tolot jik kingaren, ngidwee. Akirok ka Akuj, iricit Akuj Akirok Keng. Nyamisit ayong ngiai ngiboro ngulu erai aliokon ngulu imasanakini ekipie kinga nen, eroko Akuj eyiakar Akirok ngina iyookino ka iricit Inges.

69 Anyarit Aburam nginibore dadang ngini pa eriamara, ngini aronon. Ngiromayon, ekek 4th, erai kiwuanakinete iyes inges kwap. Anyarit Aburam nginibore dadang ngini pa eriamara ka Akirok ngina ka Akuj, ikwa ngina kesibitor kemame. Iyookino ngun. Anupit inges neni ka Akuj, arai inges ngolo agogong, nyemisitai epite ngolo abunio akuwan keng topalagiyaria, epite ngolo pa apedorokotor etakani esibit nyelosi akitiyakin, abu aburam torubak enupit ngun. Tokona, pa amakina inges elosi kwap paka nalitare ka tema, erai pakebu tokana, alosi ayong akitiyia...nyayeni ayong erai kanupi ikes kori mam." Abu Aburam kiboyoto kaapei ka ikes ngikaru ngatomoniare angikan eroko nyebuno, nai abu toyiakaun nen. Itiyiai inges jwijwi.

70 Aburam, tolom Isaka; Isaka, tolom Yakobo; alotoma Yakobo toloomut ngkasikou; alotoma ngikasikou, toloto toma Ejito; alotoma Ejito, abu ebuku topolou. Nai ngina ariamunia Inges ebuku Keng kepolou, alosikinet Keng, nyo abu Inges kitiyia—a? abu Akuj totiak ikes nabo. Amamukau anupit ka anupit emam nyelosete kaapei. Mam, jik. Abu Inges totiak ikes nabo, anguna Keng make. Nyo abu Inges kitiyia neni kec kotere ikes erikitoi iyookino? Kirasi ejok tokona, nyikiyiatatar iwon apak ngina alalan tokona, acepak ngadakikai ngace ngatomon ka ngakan. Abu Inges torik ikes eapi. Toanyu, abu Inges kitonyou ebuku, kiwuak ikes kwap ngina angiketatomak ka ngiboro. Aponi kidicarai ikes ka kigworos, ka kigworos ka tolosete kingaren. Nai ayiai Akuj itee kwap, abu Inges totam ngina kikinet dadang ngina abu Inges inak neni ka Aburam. Apei kolongit abu Inges totamak...nyo nai abu Inges kitiyia neni kec? Abu Inges inak ikes ngikisila ka abu Inges inak ikes ekadwaran, abu Inges inak ikes Epir ngolo ka Akim. Nyo abu Inges kitiyia—a? (Okoe Akuj!) abu Inges kiwuak ekanisa Keng toma nakinapet. Epir ngolo ka Akim, Ekuwam, akirik ikes, ekadwaran ngolo elimokini ikes akiyookino ngina ka Akirok Keng. Apotu ikes torata ngulu etemokino anguna awosit nai. Nyeumokino ngun—a?

71 Apotu ikes toloto kinga nalongisat, itiyaete ngakiyanyuneta ka ngaomonokineta, enganarete Anam ngina arengan, enyarito ngakisicaneta nguna ka akwap angikatwak neni a Parao. Okoe, ekang! Epir ngolo ka Akim elosi alokingaren kec, amen, erikit ikes alotoma akuwar ka alotoma aparani. Aleluya! Ekadwaran, ngolo eyookino neni ka Akirok angina, ewuei anen itenikinit ikes torai ngulu ewuasi alolain. Amen. Arai Inges ngolo etemokino akiya ngidwee Keng nai. Arai ngin apaki ngina esiaunan ngina anyarare ikes ebe ekanisa. Arai akisikwanet a ibore angina elosi Inges akitiyakin alotoma ngarwa nguna esidiok. Ikiomari nabo iwon nen alotoma adakika. Abu Inges tonyarau ikes kinga, inak ikes ngikisila, inak ikes Akirok Keng, ka inak ikes ekadwaran, abu Inges inak ikes akitodikinet, ka abu Inges kiyiakiya ikes nalongisat. Totiaka ikes alotunga anguluce angulu ka akwap.

Nyo apotu ikes kitiyata—a? apotu ikes kingolikis ngaberu nguna abusak nguna a Moab, ekanisa ngolo jalum kaapei ka ngakujo ka ngaberu nguna etopoloritai ka ngiboro nguluce dadang. Nyo apotu ikes kitiyata—a? apotu ikes toloto anguna kec, kitanasi alokiding kec. Iyookino ngun, iyookino jik. Atamakinit ayong ngaberu nguna ngamoabain ngun arai nguna ebusiak.

72 Ayiakar ayong adwarasit eperi alore, apei alotoma ngaparasia nu alosi ayong akisiom inges. Ka iumokinete iyes kotere nyo erworor ayong ngaberu lopite ngolo etiyia ayong. Ngikaru ngatomoniuni ngulu alunyar...ayiatatar ayong ERAI NU NGUNA EBALA EKAPOLON! Ngikaru ngatomoniuni ngulu alunyar ngina alomaria ayong nakidianakin, abu Inges atolimok ayong ebe epitene ngolo angaberu erauni ngolo aronon ka iyatakin alorwa angulu esidiok eraunete ikes ibore ngini emunara alotoma nakwap. Kire! Abu inges togeu ngun anageun ka abu satan kisitiya inges anasalunet. Ka kingolik nguna itiyiasi, kingolik kwap alotoma ngikaru, ebe, " Erubakini inges iteleri akuwan keng make." Ka ebala, eyiakaun nen atukot ngina cici, angulu sauna angulu itemokinitere, epote ikes akibuc ngun."

Ngina abunio atakanikinet ngin, apotu ngun ekisiyalolong ayong. Atotamak ayong, " Ngaberu..." abu ayong atobobong Lobaibul paka neni ka Isaya, anupit ayong ebe ekek ngolo a 5th, ka ebala inges ebe, " Ateni ngina abu tobucar aneni...tanakoku a Sion, anakolongit angina eraunete nguna ebusiak neni ka Ekapolon."

73 Abu aberu ekegirak ayong akingiset nacekolongit, abu inges tema ebe, " Lokaato Branham!" kori, mam, arai ekile, ekedianakinan. Emaikina inges ewuei anege ataparacu na. erai inges ngolo ebunit alo Ohio. Ka abu inges tema, " Ikiomit isua alimun ngunapei itiyiai iyong, nai aponi isua toriamunai idiobore anakompakitia kon ngini pa eyookino." Angun abu Billy yau akaratas neni kang. Ebala, " idiobore alotoma ngakompakitia kon," ebe, " erai ngini epegianakina, Lokaato Branham, neni ka Akirok ka AKUJ. Ka ikiomit iwon—ikiomit iwon alimun ngunapei ngun." Ebe, " Akingiset apei ngina acomit ayong alimokin iyong, erai ngin ngikorinto ngolo ke epei, ekek ngolo 11TH, ka elimunit nguna etapito arapet akou kotere ngaberu, ka ngikiliok nyemaikina toyiakatar arapet." Ebe, " Ikinupit isua ngun. Emaikina ngaberu tonapito ngarapeta alokanisa, ka ngikiliok emaikina tolemasi ngarapeta kec alotoma ekanisa." Ebe, " ikinupit isua ngarapeta

nguna akou ngun, ka nguna cedang." Ka tema, " angun nai akingiset ace inges naga ebe eponenete ngitunga neni kosi ka ebasi ebe irworo emalaika ngolo Ekapolon ngakiro dadang neni kon. Ngina Kirod dadang ngina irworo iyong erai ngina emalaika Ekapolon. Ka, Lokaato Branham, etiono nooi akitijikin ibore ngini ikoni ngin," tema, " alokanisa kang." Ebe, " Ikicamit isua dang alimun ngunapei ngun. Tokona, Lokaato Branham, nyinupit iyong ngun ebe kibu iyong toyiakaun nadiakar anen—a?"

Abu ayong egirak nabo, " Lokaato kang ngolo minat, nyayiai ayong nadiakar. Ngikorinto ngolo esiaunan, ekek ngolo 11th, ebala ebe, emaikina aberu imukit akou keng, ka kotere nyo. Nai engaet ngolo 15th ebala ebe ngitim keng ngulu aoyiak inges einakinital inges anguna ka arapet, mere apukot." Ekuwam ngolo a Katolika abu tomunaya ekanisa ekaoyian. Ngitim keng ngulu aoyiak inges erai arapet keng. Nyitatami mono epite ngolo ka akwap...

74 Ka kingolik, ka nai abu akingiset tobong nabo, adiokolongit ekengisital ayong ngapakio nguna alunyar... abuni ayong akisilereun ngun ngina eringakor ayong ayiai nen. Abuinges tema, " Ejok, ebala Ebaibul ebe emaikina inges toyiakar ngitim ngulu aoyiak kotere ngimalaikana. Nyo nai elosi emalaika akitiyia kotere aberu?"

Atema ayong, " Nyo erai emalaika? Erai ekiyakitono." Nyo nai ebala Paulo? Erai kebu ekiyakitono ngolo akire, emalaika aneni ka Akuj, emaikina iyong toyiakatar ngitim ngulu aoyiak. Ebuni inges atubonokin ngiboro. Iyookino ngun. Ngiai eyiakatar...eyenete ebe erai emalaika ekiyakitono? Kire jik. Ekiyakitono ngolo iyakunitai aneni ka Akuj ebuni atubokin ngun. Ebe, " Kejok toyiakatar ngitim ngulu aoyiak, kotere ngimalaikan." Ngina eponiata Ngikiyakitono ngulu iyakunitai aneni ka Akuj, epote ikes atubokin ngiboro ngul. Ee, kire jik, naarai, ekiyakitono ngolo akire aneni ka Akuj, erai emalaika ngolo erucokino kapei ka Akuj, ka Akirod Keng emam nyetwar nyitodolikino, erai ngun jik nguna akire. Abu ekakwang Paulo tema anen, ebe ani tari kebu emalaika a Nakuj bu kitatam ngace nabo akilo nu, torau inges elamam. Iyookino ngun. Tokona ikiriamuni iwon ebe iyookino ngun, emaikina inges toyiakatar ngitim ngulu aoyiak, erai ngin arapet keng.

75 Nai aumokinit ayong ngaberu nu nguna abusak nguna a angamoabitian, kemaikina ikes erai nguna pa apedor akilocokin ikwa ngace nguna erai ta Jezebel nguna ikiara nguna akolongit ana. Nai, keraidang, mere ngaberu dadang! Atami ayong ebe aberu ngina akire erai ibore ngini ajokan. Kipuroi Akuj anguna aberu angina akire. Irai iyong ibore ngini isitiyiai Akuj anakan Keng. Nai aberu ngina akire ikwan ka ekile ngolo akire, iuwapete ikes Akirod ngina ka Akuj nyekacit nguna ebala ekipie, kori idiobore dadang ngini aliokon.

Ka tema, " Abu ekeyokon kosi tema ebe ejok nooi akitiyia nu." Nyamisit ayong nguna elimuni ekeyokon kon. Erai pakiriamara ka Akirod ngina ka Akuj, kimiek ngakiro keng torata alioko, ka kiricak Akirod ngina ka Akuj. Nyamisit ayong ebe alidin inges kori nyo erai inges, erai keyiakatar inges idiobore ngini limuno anguna keng, tolimokisi inges kingoliya toma Nakirod ka Akuj. Iyookino jik.

76 Okoe, epite ngolo ikilosio iwon paka kwap ka engolikisi Akuj etiakatiakai ikes. Ikilosio iwon akiwua mono alotoma adakika. Ayiakatar ayong ngadiokigiret nege nguna acamit ayong jik adepar ikes, kotere eburuburakini ayong adolio nasalunet. Nai ngina...nyo abu ngina etiyakinotor ikes anen, ngina aponiata ngaberu nguna angamoabitian? Eitana Akuj totiak ikes nabo. Nyo nai abu Inges kitiyia—a?

Nai bu Yesu. Tokona neni eponere iwon idiokiding. Nai bu Yesu, etorube ngolo ka Akuj, ekinyomit ngolo ka aberu, ngolo abu Akuj touru elope. Abu ekadukon ngolo apolon todudukokin make akuwan. Pa amaikina Inges ilipa adiobao aneni a idiotunganan, aneni aberu kori ekile. Abu Inges pei elope todudukok akai anguna Keng make. Okoe, ekang!

77 Atamunit ayong anguna a Stepano alotoma akolongit ngin ngina awuar inges, ebala, " Iyes ngulu nyikilengerital alotai ka anaki, iyes ngulu egogong ngimosiringin. Ingerito iyes jwijwi Ekuwam ngolo Akwangan. Ikwa ngina kitiyiata ta papakus, angun nai iyes dang!" ebakoi ebe, " Abu Solomon todudukok Inges akai, nai nyiboyenene bo Akuj ngina etiron anakais anguna eyeunitoi angakan, nai akuwan inges idau iyong akitemokin."

Pa amaikina Inges kilipa adiobao adieskiding. Ngiburaniyae, ekek ngolo 11th, anupit ayong ebe alotoma engaet ngolo 2th kori 3th, ebala ebe " Arai akwap ngina apetakinio kan Akirod ngina ka Akuj, asubunio ngiboro alotoma ngiboro ngulu pa atakanete." Abu Akuj tema, " Toyiakaun," ka abu toyiakaun. Nyemaikina Inges tolot ka tema, " Nyelap, ikisidenikini iyong ayong adiobao—a? Etop, ikinakini iyong ayong edio kaliciam—a?" nyitiyiai Akuj ngun.

78 Nyitana Inges tema ebe, " Maria, kisidenikinoi Ayong abeye, Acamit ayong asubun akuwan ngina abuni Ayong akiboi alotoma keng." Abu Akuj Ekasuban kirwoeik, ka arai Inges toto anenipei. Parai Inges toto, arai Inges aberu euruni Ekinyomit Keng. Iyookino ngun. Totamunito, parai inges toto a Yesu. Ebala akwap neni. Toriamikinai ayong adiokibois anakigiret neni abunio Inges tonyaraa inges ebe toto. Tokona tobongutu paka Nakirod. " Toto keng ka Akuj," ngilecc neni kon. Ingolik—a?

Apeikolongit ayiakasi nen ngitunga ngulu apotu temasi neni Keng, ebe, " Eyiai totokon kinga ikiwarit iyong."

Abu Inges tema ebe, " Ngae erai toto kang—a?" kingolik ngikasiamak Keng tema, " Ikes ngulu itiyaete acamit ngina a papa Kang ikes erai toto Kang."

Parai inges toto Keng, arai Inges akerukuman. Kisitiyat Akuj idiobore nabo, nai eitanit Inges akiyia ibore nginipei edit nooi ka kitodiu nguna itiyiauni inges kaapei ka ngun. Kikeu inges kidiama, tosub idiobore aneni amame ibore, erai ngin Akuj.

Abu etorube ngolo etodiyaritai bu, Yesu, Ngolo Asegan, Ngolo Minat Ngol, ngolo ajokan alotoma ngalipio ngatomon, aturot ngina akadipalat, Ekitoe ngolo Arengan, okoe, Etop ngolo Ataparacu. Nyo arai Inges? Anu abunitor Inges? Kirasi ejok tokona. Arai akinyakun akimorikina kiding Akuj ka ngitunga. Okoe, itee iyong ngun, lokaato—a?

79 Ngaduketa kec dadang nguna apolok nguna a Babel ka ngiboro kec dadang alokaku anen nyebuno kitiyia. Ngaraito kec dadang nguna emanikor ka nginibore dadang abu nyitalaka Akuj. Angun abu Akuj bu kwap ka abu tourikin toma nakook ngina ka aberu, anguna Keng Make, abu toyeu akuwan anguna Keng Make, ka abu torau Emmanuel, Akuj kaapei ka iwon; mere eyudayot kori ebukuit, nai Akuj. Parai Inges eyudayot, parai Inges ebukuit, arai Inges Akuj. Ka arai ngibukui ngulu alalak aneni Keng alotoma nginapak dadang, bon ekatokinit Inges atiakar nguyudayon anguna ebuku. Abu Inges kikatak akitiyia nginibore dadang akinyakunia inges, ka erot bon ngolo inyakunia Inges arai abongun nabo neni angipepei ikwa ngina ayiakar anageun. Erai nai epite eyiakatar ngolo nakolongit na, neni angipepei. Mere neni edin, mere neni arwonget, mere neni atukot angitunga; nai neni angipepei. Toanyu, akinyakun akimorikina kiding Akuj ka ngitunga.

80 Arai Inges amuronot ngina angasecisia ngina akire. Ngamesekin, ngamee, ka ngunace dang, nyepedorete jik alemar ngasecisia. Nai akiyar... naarai ngina eyarere amuronot ka akiyar ngina a Ikale, ibore ngini emame nguna eyeni, nyebonguni nabo, akiyar ngin neni ekanupan, naarai arai inges itunganan, ngini eyiai etau, ka nyeyiakar amesek etau.

Kingolik, emame ibore eyiakatar etau nai etunganan. Abu Akuj kiwuak...era inges epitene ngolo ke etiang, iyookino ngun, nai abu Inges kiwuak etau toma keng. Inges einakinit inges etiakara aneni angitiang. Eyeni inges nguna aronok aneni ajokak ngina ebunio etaukeng toma keng. Nai inges... totamunite ngina asubnia Akuj itunganan alotoma naputo keng Elope, ka nai abu inges torau etau ngolo eyiari. Kingolik, abu inges torau ngun, eyeni nguna aronok aneni anguna ejokak.

81 Toanyu, tokona. Nai tokona, alotoma nu, abu Yesu bu ka arai Akuj. Mere bon akiyar anginice tunganan ebonguni toma lotunganan ngoloce, nai akiyar nginapeingn ngina ka Akuj, kitarau inges ikoku ngini ka Akuj, iwuakinit iyees nakimorikina nginapei ayiai inges eroko nyimasara. Tokona ikiriamuni iwon akimorikina ngina akire.

Ngitunga, tema icetunganan neni kang ebe, " Lokaato Branham, mere iyong ngolo ka akimorikina—a?" mere erwonget ngolo akimorikina. Nai arai ayong ngolo emorikina kaapei ka Kristo, kingolik, nai mere akimorikina ngina erwonget.

Abu Inges totac amica ngina ka asecit. Tokona, ikotere eriamunere akimorikina ngina eyiai kiding Akuj ka ngitunga, pakitiyat Yesu ngun eroko inges eyiai toma nakuwan ngina aising. Amaikina Inges torau amuronot ngina itemokino ngina angasecisia ngina elemari jik ekaile ngolo ekanupan, kingolik, tolema inges jik kotere ebuni Ekuwam ngolo Akwangan toma etunganan, ka kitarau etunganan ka Akuj ngulu imorikina nabo. Kingolik, emaikina toyiai idiobore ngini inyakuni.

82 Tokona, nyo epedori akinyakun? Ngina isiyookinor akiciket ngina ka Akuj. Epedori edio malaika akisiyookin ngun—a? amamukar inges ngaokot. Kisiyookinit Akuj ngun—a? amamukar Inges ngaokot. Ka abu Akuj torau akuwan ka toyiakaunor ngaokot ikotere etaci Inges amica iyookino tolema jik ngasecisia, naarai arai ngol erot bon. Ngaduketa nguna apolok nguna a Babel nguna atiakarito ikes alotoma akwap, nginibore dadang, ngirwongeta ka ngiboreborei keris kibusokin alotoma ngolo rot dadang, apotu ikes kinyalakinok kaapei, akwap ka nginibore dadang, nai alosete ngun araut atiakarito ngina ajik. Asir!

Tokona apupunit ayong edin. Ejok, apupunit ayong ebe alemuni ayong akou ngina ka akirot ka atogeu alimonokin tokona. Jik ayiai etomwanun tokona paka neni ageunia ayong anen jik, ka adol apak ngina ajongo ayong. Amu! Acepak erikakini ayong ikes ekaku adiopak, akimorikina ka Akuj ka etunganan. Imisiunito iyees—a? dadang ngulu emisiunito, temasi " Amen." [Tema atuko ebe, " Amen."—Ed.]

83 Kingolik, erai erot bon ngolo ebongorio etunganan toma loyakae keng ngolo ngorot ngol nabo, erai etacit ngolo asecit ngol totacia. Etacit ngolo asecit erai inyoni? Atwanare. " Eropit ngolo ka asecit erai atwanare." Ka abu Akuj tema, " akolongit ngina inyamia iyong, akolongit ngina iyikaunor iyong ngakiro nu, erai akolongit itwania iyong ngina." Ka ngina etiyiakini inges, abu totiak arucokino keng, akimorikina ka nginibore dadang anguna ekile, ka emam pa apedori inges abongun mati ketacia eropit ngolo. Ka

amamu itunganan ngini apedorit akitac inges, naarai abu ngitunganan dadang kimasaros ka ngitunga,' naarai nginisubuna dadang erai ngini eyiai kwap ngina a itunganan, ka arai ngini abu kibusokin. Asir! Okoe, lokaato!

84 Lokaato Mac, nyingolikina ayong iyong iboikin nen, ikiterereng Akuj iyong. Ikinupit iwon nu, lokaato Mac. " Bua paka lotacit ngolo ka atwanare." Amina Lokaato Mac ane arakou ekeyokon ngolo ekanisa ngina aekaria ayong. Ee. Tokona, ice ngolo a Baptist ngolo ajokan, ekiyakia ngolo a Baptist alokwap anen ngolo abu toriam Ekuwam ngolo Akwangan. Ingolik—a? toanyu tokona, torau ngini imorikina kaapei ka Akuj.

85 Tokona, ngina ikingolikinia iwon nugu, kingolik emaikina eropit totacitetei, ka toanyu, etiang ngolo ikiara nooi alotoma ngitiang erai etunganan, ka abu etunganan kibusokin, make. Angun nai alipite epedoria itunganan nginice alakun nginice? Eitanit Akuj. Ka Akuj, alotoma Ekuwam, nyepedori atwanare. Nai, " Amaikina Akuj kitiditeun nooi akilo ngimalaikan," Ngiburaniyae ekek ngolo esiauna, engaet ngolo kepei. Amaikina Inges kitiditeun nooi akilo tari ngimalaikana ikotere epedori atwanare, totacia ibore ngini eitanitai, yaunia akimorikina kiding itunganan ka Akuj nabo, ikotere Ekuwam ngolo akwangan ebonguni.

Amica ngina ka asecit aponi totacia. Eitana Yesu kitiyia nu ikotere iyakiuni Ekuwam ngolo Akwangan nabo, kimorik ngitunga nabo ikwa ngina ayiakar alomanikor angolo ke Eden. Aponi totacai amica ngina atwania Yesu. Apotu nguna kirikakinos. Amen, lokaato! Kerai atopedorite ayong akitinakin ikes, kingolik. Ataca amica. Aleluya neni a Imesek! Ataca amica. Ka ngina beru dadang ka ngolo kile dadang ngini ikipupi ayong ataparacu na, kori ngini ikirari ayong alotoma akompakiti, ataci eropit kon. Nyinupi iyong nabo Akirot ngina ka Akuj nabo. Tobong neni ka Akirot! Nyinup inges...Arai Inges Akirot. Asir! Apupi ayong tosibite atocalak, kire jik etiyiakini ayong. Adaun akitac eropit. Erikakin dadang. Nyiumok tari kecalasi ngimalaikan ka toeos, ngieeten ngulu a Nakuj erwosi alotoma. Ee, jik, aponi toriamunai amesek ngina aolit! Aponi kitiyiai amuronot anguna keng inyakunere nabo, ngakipi nguna ka atiakaro, Akirot ngina ka Akuj ngina ilotari inges aneni aronis keng, ngina atwania Akirot anguna kang ka toyiaru nabo ka torau ibore ngini ajokan alotoma nakiyiar kang, alotoma lotau kang. Amen. Ataci eropit ngolo eitana! Erikakin. Ikilakun iwon.

86 Mere anguna ekanisa angolo a Katolika; tari kerakoi iwon ngikatolikan ngulu akire, ngikatolikan ngulu a Pentekoste. Ee, jik. Mere ngikatolikan ngulu a Roma kaapei ka ngitalio kec, epegarito ikes Akirot na kan ngitalio kec; nginibore dadang erai ngitalio kon, mere Akirot. Ngulu a Methodist, ngulu a Baptist, ngileec neni kus, iyes ngulu iminasi aronis akilo amina Akuj. Ngulu eminasi ekibure, ngikewaritok akwap, ekibure, ngiguruwoi ngulu engolilai anguna akisican. Eyiai ekipie iyiakiunit ngiboro keng kinga nen egolokinit ibore ngin kinga ikwa ngina abunio satan kitiyia alomanikor ke Eden. " Ejok, ngikedianakinak kosi dadang eyiakatar asiomit. Eyiakatar ikes edikiri ngolo apolon." Mere ngin idiobore. Kepegarit Akirot ngin, eringa pei erai akili ngina ekipie. Ekisilerek ayong iyes kan Akirot ngina ka Akuj ataparacu na, erai nai ngun nguna kon.

87 Ngikiyakia, tari kelosete kaapei ka Yesu, amakukatar ikes akimorikina. Amamukatar ikes adiokimorikina. Mam, apeganakin ikes, " Ngai elosi araun e bisop kelunyar nu. Ngae epolot alokiding kosi? Mam tari pa nupito ikes Yesu. Mam pa amisiunito ikes Inges. " Nyo irworor iyong angakitadapeta. Tolimokinoi isua nguna ilosikinit Iyong ilerete." Amame akimorikina ngina ayiai kiding Yesu ka ngikiyakia, kori neni angikiyakia ka Yesu, ka neni angikiyakia make.

Nyemisitai, nguna elosete atakanu nenikon, lokaato, kira ejok tokona, acamit ayong nu kimidikin jik kwap toma lotau kon. Ingolik—a? eyiakatar Akuj alosikinet. Alokinga alosikinet ngin, nyamisit ayong aosou ngina etiai eyiai kau keng, ngaduketa nguna ajokak nguna angabungei, ngisukulo ngiai ngulu esiomitere ngakiro nguna ke edin, ngiai ngikiliok ngulu asegak ka ngulu asegak lu, ka ngulu akwangak, asegak, asegak, nyayaunete adiokilocokinet jik, erai kegeritoi Akirot apei ngina ka Akuj, erai ngolo ekipie. Tokona, adau ayong akisuda ngun neni kus kan Akirot ngina igiritai ngina ka Akuj, ameun anakitutuket angina Kitete pa ngina Ngorot, abuni ayauni ayong inges paka nakolongit erai kiboikinosi iyes kaapei ka ayong ngadakikai ngakudio.

88 Ngikiyakia ngulu alosete erukito kaapei ka Yesu, toperete kaapei ka Inges, kimujete kaapei ka Inges, kitete ngakujuwanisia Keng, ka torukito kaapei ka Inges, eapikina ikwa ngina epedorio lokaato edio, ka toraibo amumukatar ikes inges. Pa etemokino ikes alimonokin Emut ngolo ajokan. Abu Yesu tema, " Nyilimonokis iyes mono, nyikatokis dang. Kidareutu iyes alokidiana anen alotaun angolo a Yerusalem. Alosi Ayong akiyakiun akikinet, ngina adaun ainakis iyes, neni kus. Ngina ebuni akimorikin iyes."

" Tokona, Papa, elipi ayong ebe eraunete ikes ngipei ikwa ngina irakor Iyong ka Ayong Ngipei. Ka..." " Ikwa ngina Ekeyakiyaria Ayong Papa Kang alimonokin Emut ngolo ajokan, Ayong dang ekeyakiyari Ayong iyes."

Ka Papa ngolopei abu Kiyakiya Lokoku, abu bu toma Lokoku. Imorikina ikwa Ngipei. Abu Inges tema ebe, " Ani pa ketiyiai ayong ngiticisio ngulu a Papa Kang, ido nyikinupa Ayong. Nai ani kirworosi nooi ngiticisio Kang ngulu etiyiai Ayong, irakosi nai iyes nooi ngulu ikimingaka, ngulu ikimingaka ka tomudukaka

erai pa kitete ngun." Okoe, lokaato, ikitumikini! Ebe, " Iyes ngikangisosua! Iyene yes anyun epite ngolo eyiakatar ngadision, nai emasar ngolo esa nyipedorete yes ayenun. Kerai itoyenunito yes Ayong, kiyenunito akolongit Kang. Ejok nyebuno mono Isaya kirwor anguna kus. Iyakatar ngaki, ka irakosi ngulu ikimingaka paka nyirasi. Iyakatar ngakonyen, ka imudukaka nooi paka ngina nyingolikiniata!

Ejok nyebuno mono Ekiyakia Paulo tema ebe, " Alorwa angulu esidiok eyakaunotor ikes eyakae ngolo esibit ekerit Akuj nai tongerito apedor Keng," ka ngakigiret elunyar ngakiret, nyo etakanuni neni a ngarwongeta anu alorwa angulu esidiok. Angun nai eumokinete ikes nguna egworor ayong etoroniyarit ayeunet ngina a itunganan ngina erai ngina ekipie. Kingolik ngidwee kec ngulu minan isuparitai kinga ikwa ngamesekin nguna elosete angolio. Yau ikes kinga, Ekapolon!

89 Ee, amaukatar ngikiyakia akimorikina. Pa amisiunito ikes Yesu. Apotu ikes temasi, " Aa, ngae epedori amisiyar ngiboro lu?" kingolik, aroko Akuj nyelomara toma kec. Arai ikes ngulu arukito alotoma akimor. Arai ikes ngulu arukito kapei ka Inges. Erai ngul ngulu alalak ikwa etunganan ngolo ajokan nakolongit. Nyemasete ikes ngagwee, nyeliokoko, nyekokoyete, emame ibore, nai emamukatar ikes akimorikina ngina ka Akuj. Eroko ikes nyerauna ngipei kapei ka Akuj. Kingolik, nyepedorete ikes araun. Okoe, etiyata ikes ngakujuwania. Eritanasi ikes ngipian. Mere ngin—mere ngin...

Abu ayong atosiom anakaratat acekolongit nguna etapito ngun, nguna etapito akiritanar ngipian. Ebasi ngitunga ebe, " Okoe, lokaato, akalimokinit ayong iyong, ikes ngun" Mere ikes ngun! Etunganan ngolo iritari ekipie ka topegarite Akirot ngina ka Akuj, erai ekaliokon. Ee, jik. Ebal inges ebe eritanari ngikuwamin. Ebasi ikes ebe itiyaete ikes ngun. Nyitiyakini inges ngun erai pakerukito inges kapei ka Akirot ka Akuj. Abu Yesu tolim ngun.

90 Tokona, angun abu Pentekoste tolong, abu Akuj kitorau ikes ngipei nabo. Okoe, ekang! Ido ayiakatar ikes akimorikina kapei ka Akuj. Ayiai Akuj toma kec. Tokona, Ngiticisio, erai kigirete yes ikes kwap, Ngiticisio 4:32 ebal Ebaibul ebe " Ayiakatar ikes epeitau, ekuwam epei, atametait apei." Okoe, lokaato. Kaninyo? Aponi kinyakarai ikes paka nabo nageunet. Ipeibore bon ngini apedorete ikes aesikin etakani arai nguna etaun angolo ngorot, kori eboyete ikes ane, akuwan ngina ngorot ngina enyaritai ebe etaun kori eyakalu, ngina eboyoto ikes alotoma ne, ngina amaikina akibos, naarai amaikina inges totwan ka kitunakin. Nai alotoma akiyar ka ekuwam, ka alotoma alosikinet ka alotoma nguna itana, ka ngiboro dadang, arai ikes ngipei kapei ka Akuj.

Okoe, Adam, ngikonei kang ngulu ikisiyalolongit, nyicamakis Satan ikilimokini yes alioko keng nabo. Nyicamakis ngun etakanunete. Nyicamakis satan ikilimokini yes ebe nyelosikinet Akirot nguna ebal Inges elimunit. Iyookino ngun. Ebal Akirot nguna elosikinet...Ee, ane mere...

91 Ayiai ayong erworo nguna ebatisimu Alokiro a Yesu Kristo. Iyookino ngun, abu apukokino angun bu. Erai ngun Akiyookino. Nai nyo apotu atukot ngina angitunga kitiyiaata—a? apotu ikes tocunakis inges kinga ne ka kiwukis edin alotoma keng, toyeut aduketait ace ngina apolon ngina a Babel. Nguna ikote nenipei, apotu ikes kimasakis toma neni keng. Kire jik, abu Luther kitiyate ngunapei ikote nen. Abu Wesley kitiyate ngunapei ikote nen, abu John Smith dang kitiyate ngunapei ikote nen, Alexander Campbell dang abu kitiyate ngunapei ikote nen. Ngulu a Pentekoste dang apotu kitiyata ngunapei ikote nen. Erai nai Akuj ngina itiyaete ka ngipepei ngulu iricito Akirot Keng. Alosikinet ka Akuj bon ayaun ekanupan neni Keng bon make, alotoma akimorikina ngina iyookino, erai ariamun Ekuwam ngolo Akwangan. Ido eyiai ne epite...

Ibala iyong, " Ejok, Lokaato Branham, erworo ayong ngangajepa. Acalakinit ayong. Abu ayong etiyiai nu." Erai keroko iyong iyiakatar ekabilane ngolo ekuwam angolo ka topegarite Akirot ngina ka Akuj, nyeriamuna iyong Akirot ka Akuj alotoma kon, nyeriamuna iyong Ekuwam. Erai kiboikin iyong ka topupi akiyookino elimonokinio, ka kingolik inges alo Baibul ka toanyu ebe erai akiyookino, ka nai towou akitiyiai ngun, mere ngol Ekuwam ngolo ka Akuj. Nyamisit ayong ata kirworo iyong ngangajepa ngarwa nguna alalak, ngarwa nguna icalator iyong, ngikanisai ngulu ilomanarit iyong, kori ngarwa ngai ikibatisatere iyong, kori idiobore ice. Erai Akirot akiyookino. Erai nguna itodiyarito akiyookino ngun. Kiyiakatar iyong akiyookino nace na dadang ka ido kapei ka Akirot, amen, nai toyeni ebe ibunit iyong lore.

92 Alipite epedorio Akuj ngina egiri Ebaibul angolengolekin ka akicilunyokin icebore anguna Akirot Keng—a? yes ngitunga ngulu a Katolika ngulu ibasi ebe aponi todukae Petero toma Lokanisa kus, ka ekuwam keng ikinak yes apedor alemar ngasecisia ka ngiboro, alipite epedorio Petero, eyudayot, ebuni akitere ngaputosia alotoma lokanisa—a? alipite ewuounia Petero alimun ebe ebatisimu ngolo Ekuwam angolo Akwangan abu bu, ka abu inges kirwor ngangajepa, ka ngiboro dadang ngulu ka apedor ngulu abu inges kitiyia, ka tobobong tongolengolek ka tema tolema amukat nginacici, ka eyiai Akuj toma namukat ngin—a? Okoe, erai ngin abangao, abangao ngina ekuwam!

Ejok, tokona, yes ngulu a Protestant nguna ikote ngunapei, toloto ka kimalakinos ka ekalimonokinan, ka tema, " Acam ayong Yesu ikwa ekalakunan kang," ka tobongo ka toyiar ngolo kabila akiyar alotoma keng, ka tolot jik kire toyiar kapei ka Akwap. Aduketait ace ngina a Babel.

93 Ikilosi iwon kwap paka nasalunet tokona. Toanyu. Abu Akuj kiyiakui Ekuwam ngolo Akwangan, ka Ekuwam ngolo Akwangan erai Akuj elope. Erai Inges epedori asubakin akimorikina kiding Akuj ka etunganan. Atoriamutu monen iwon. Tokona emiekisi. Tokona acamit ayong amisiyaret kus ngina nyetiakakina kotere ngadakikai ngakan nguna eyiakasi kingaren kori nai. Toanyu.

Etunganan alotoma alosikinet ngina ekipie ekatok akisidiniyor ekanisa paka nakimorikina. Ekatokis ikes akisidiniyor...akitosiom ekanisa paka toma nakimorikina, iyeni iyong ngun, alotoma akisiom, alotoma ngidinio. Ikatokinito ikes tokona, atukot ka akwap ngina angikanisai, elosi kingaren ikatokinit ayaun dadang ngikatolikan ka ngulu a Prostestant kaapei ka kitarau ikes ngipei. Nyo nai inges? Alosikinet ngina ekipie!

Ibala iyong ebe, " Irai iyong ngolo cici alimun ngun." Adit ayong, nai Akirot ngina ka Akuj kang erai ngina apolon, akalimokini ayong iyong ebe. Elunyarosi Nakuj ka akwap, nai nyelunyar Inges. Mere inges alimuni ngun, erai Inges—Inges ngolo—Inges ngolo alimuni ngun ekingaren. Alimununui ayong nguna aris Inges kelimu, abongonokini ayong Akirot Keng.

Erai kwap ngina ekipie! Esudae alotoma Akirot ane, alotoma ataparacu na alokingaren kus, ebe erai nguna ekipie. Edio alotoma ngidinio lu erai.

94 Ngitunga, alotoma alosikinet ngina ekipie, ikatokinit akisidiniyor ngitunga paka nakimorikina.

" Potu dadang tolomutu torautu ngulu angatukon anguna ka Akuj. Tolomasi neni ngulu a Oneness. Tolomasi lokanisa ngolo ka Akuj. Tolomasi neni a Methodist. Ikirai iwon dadang ngipei." Iyes atukot ngina angikangisosua, iyakatar eyakae ngolo ka Akuj ka tongerito apedor Keng. Ka Akirot ngina ka Akuj eyiai etakani alokingaren kus, ka ikuriaka iyes akikamun Inges. Kotere nyo nai nyecamitor Akuj akitodiyiar make, erai kirukito iyong ka Akuj—a? kotere nyo nyitiyia iyong ngiticisio ngulu ka Akuj—a? alipite iyakatar iyong eyakae ngol, ka tolosi irimit ka tongerite Inges, tari tonyarito etic ngolo akire ngolo ka Akuj ebe Beelesehub? Itodiyarit ebe, ipotu iyes kitosioma ngimembai ngulu alalak ngulu ekanisa! Abu Yesu tema ebe, " Irai iyes ngulu a papa kus, ekipie!" iyookino! Ayeni ayong ebe imisiunito iyes kire nguna alosikinit ayong. Kire jik. Kotere pa ikamuni idiotunganan Inges? Iyete iyes ebe eyiai Akuj kaku Keng. Ebuni Akuj alosit kaapei ka Akirot Keng.

95 Itiyiai etunganan ngun, edukuni ace duketai ngina a Babel. Nyo abu inges kitiyia—a? Apotu ikes kikatokis akitotakanun...kingolik ngatukon nguna angikanisai tokona. Ngulu ka Anglican, ngulu a Roman Catholic, ngulu a Methodist, ngulu a Presbyterian, ngulu a Pentekoste, ka ikes dadang imorikina kaapei, ngikristo ngulu edakitar, ka ngikangitalio ngulu alalak ngulu tari epegarito akidouno ngina abikiranu, ngulu epegarito akujuwanut ngina a Yesu, itoraunito Inges ngitunga ngiuni, ikatokinito akimaa ngakujo ngauni, topegarito akidouno ngina abikiranut. Ikes ngice epegarito ngaokot. Ikes ngice epegarito ngakujuwanisia Keng. Ikes dadang itiyiaete, eapikinito. Ka nai—kikatokinito akimorikina ikwa ngina kaapei, ikokini iyong itiyiai ngun—a? erai aduketait ngina eyeunito ngitunga. Eritakin ikwa ngina abunio Babel toritakinor.

96 Nai abu Akuj tema, " Mere kan apedor, mere kan aumokinet; nai ebala Ekapolon, kan Ekuwam Kang. Erai epite ngolo emorikinia Ayong Ekanisa Kang. Mere kan erwonget, mere kan akisiom, mere kan ngirunga ngulu itatamitai; nai kan Ekuwam Kang, nguna ebala Ekapolon, Ayauni Ayong ngamesekin Kang iwapei." Okoe, ekang! Ka ngina itiyiakinia Inges, nyo etakanuni? Ka Ngakitanyuneta Keng iteyenyarete nguna pei ikote nen. Inges abakotor ngisirael ebe, eroko ikes nyimorikina ka ngitunga ngulu a Moab. Ayiai Epir ngolo ka Akim kidiama kec. Ee, jik. Nyo nai itiyiakini Inges? Ebuni Inges akiteyenyar, nguna sek ekingaren eteyenyarito. Nai kedaut ikes atiakakin ka ikwanginapei kaapei ka Akuj, abu totiak akimorikina kec ngina ayiai kiding ikes ka Akuj, ka apotu ikes tolomasi kaapei ka ngitunga ngulu a Moab, abu akiloun dadang nyepedor. Apotu ikes kiboyoto analongisat nabo ngikaru ngatomoniomwon, paka ngina abunio Akuj kitonyounio acetukot alosit ka akirikakin alosikinet Keng. Erai ngun jik nguna apotu ikes kitiyia.

97 Toanyu tokona, nai ngina eyaunia Akuj ekanisa kaapei ka Ekuwam Keng, eyiakaunotor ikes Akitanyikinet Keng ngina ka Akuj angina Eyari alokiding kec. Alikabila akitanyikinet? Ngina atiakaria Akuj ngisirael aneni angirunga angulu Ejito, abu Akuj inak Musa ka ngisirael akitanyikinet ngina ke Epir angolo ka Akim. Iyookino ngun—a? Ekadwaran. Ngina atiakaria Inges Aburam aneni a Lot, ayiai Emalaika nen ngolo abu bu neni keng, ngolo apedori aripirip ngatameta ka nguna eyiakasi lotau. Akitanyunet! Aleluya.

Tokona ngidinio lu ngulu apotu toyiakun kidiama ne lokanisa lo, ikatokinito ayeun akimorikina ikwa ngina ayiakar alo Ejito, ikwa ngina ayiakar alo Eden, ka ngulu dang, alotoma akisiburakinet ngina apolon ngina eyiakasi ikes na.

Nai, Toanyu, acamit ayong akingit iyes idiobore. Ngina atiakaria Akuj ngisirael, abu inak ikes akitanyunet ngina akujuwana, Epir ngolo ka Akim. Abu Inges inak ikes ekadwaran. Nyo abu Inges kitiyia neni ka Aburaam? Inyoni itiyiai Inges anginapak? Kitodikinai ayong ekadwaran ngolo eseunit Akuj alokiding kec. Iwuanakini Inges ekanisa Keng iwapei kan ngikiyakia ka ngikadwarak ka ngimalimo ka ngiketatak. Aleluya! Nen iyiai iyong. Ekanisa, nabo, ikwa ngina anyaraunia Inges ngisirae kinga. Akalimokinit ayong iyes ebe abongori ayong neni keng. Ee, jik.

Emame ekadwaran ngolo eseunit Akuj alokiding kec, mam, jik, ikwa ngina ayiakatar ka ngisrael ka ikes. Nyo nai ngin? Erai aduketait ngina ekipie nabo.

98 Tokona, erai abunore Keng ngina eapi, abunore ngina angarei ngina a Yesu, eyiai Inges ecuni Ngiseuna Keng iwapei. Anupit ayong ngun. Okoe, epote ikes ameun alokide ka too. Neni eyiai ibore ngini atwan, inges ecunasi ngigwolei. Okoe, ekang, nyo nai inges? Eyiakar Inges akimorikina Keng, akimorikina Keng ngina akire, itodiyanar alokiding kec; alotoma ngolo din dadang, eyaunit Ngiseuna Keng iwapei aneni angikabila angikanisai adadang, ameun adiokiding adadang, eyaununui ngidwee keng kinga, eyiakasi jik loger kaapei ka Akirok Keng. Inyoni?

Tokona, erai abunore ngina Ekapolon a Yesu ngina eapi nooi, abunore ngina etube, enyarit Inges ngulu seuna Keng iwapei alotoma akimorikin ka Inges elope, kaapei ka akidianakin nginapei ikoni ngina ayiakar Inges. Iyete iyes epite ngolo abunio ayong etetemunio alotoma ngaturio angikanisai, anege ngarwa nguna alunyar, nguna etapito aduketait ngina apolon ngina aponi todudukinai, ngina enyaritai ngina curut, nai aringa nyiwuakina amoru ngina erai arapet neni keng. Totamutu epite ngolo aponiata ngulu a Lutheran, ido ngulu a Wesley alotoma akudiok, ka nai kwap paka neni a Pentekoste. Ka tokona nguna itiyiai Inges, enyarit aneni angun. Nyo abu Inges kitiyia—a? abu Inges tonyaraya ngulu sauna kinga, ayeunio ngulu a Lutheran; abu Inges tonyaraya ngulu Seuna kinga, alotoma ngulu a Lutheran, ayeunio ngulu a Wesleyan; abu Inges tonyaraya ngulu Seuna kinga, alotoma ngun, ayeunia ngulu a Pentekoste; tokona enyarit Inges Ngiseuna ngulu a pentekoste kinga, ayeunio amoru ngina erai arapet abunore neni keng. Akidianakin nginapei ikoni ngin ilimunun neni keng, enyarit ngidwee Keng aneni angidinio adadang ka ngalosieto dadang nguna ka Akiyiar.

99 Nyo nai kebu Inges kitiya? Ewuak Inges kiding kec ngiketataamak ngulu akire, ngikadwarak ngulu akire ngulu iboyete kaapei ka Akirok Keng, Ebaibul. " Epupete ngamesekin Kang Ekaporoto," nguna elimunit Yesu. Erai nai kerai ngun Etoil Keng, erai Etoil Keng tokona. Ngini bore dadang ngina epegakina ka Etoil ngol, mere akimuj ngina a ngamesekin. Nyiwuapakinete ikes ngun. Okoe, lokaato. Ameun alo Kide, Too, alotoma ngolo din dadang, alotoma ngina tukot dadang, apotu ikes ameun alo Kide ka Too, ecunasi iwapei! " Imujio iwon kaapei ka Ekabaka, kimujia ikwa ngipeyok Keng, epite ngolo ererengioto ngikalotok lu! Kitete Eret Keng ngolo Asegan kaapei ka Amina ngina Ekujuwanit; ngikerumak ngulu ajokis Keng ngulu rereng, ikwa amoru ngina epol egelit alokabobot Keng ngina ecai. Ebunit Yesu atipei, edaun nai ngakikatanakineta yok." Aleluya! " Anibo nai kebu Ekapolon yok apak na anguna angulu elacakina anasecisia—a? ido eyauni mono Inges aleleanu neni kon, kori akiyalolong ka apipil ngina apolon—a? nai ngina ebunio Ekapolon yok alotoma asir, elosio iwon akisiriam Inges alokuwam." Aleluya! Ee, jik.

100 Nyo nai ngin? Kaapei ka emalim ngolo iyakunit Akuj ngolo ebuni akiboi iyookino kaapei ka Akirok, neni ekanisa angolo akire, mere tolot adiokiding nyemisitai nguna elimunete ngidinio. Nyerucokino ikes kaapei ka ngun. Ngikadwarak; nere ngulu itusubuna, ngulu enyaritai, nai ngikadwarak ngulu akire eyiakatar ERAI NU NGUNA EBALA EKAPOLON, ka jik iyoonokin angina pak adadang. Erai nguna eyakik Inges Lokanisa Keng ngun. Erai nguna kelimunit Inges atemar etiyakini ngun. Tonupa Akirok; mere ngitalio, mere ngakitamateta, nai Akirok. Ka, kan akitiyia nu, abu Inges kitodiyiar alotoma kec kan akisuda Akirok Keng, eyaunit akiyiar nginapei keyiaritor Inges ekingaren, Toyiaru nabo, kisiyoonokini Akirok Keng. Okoe, ekang!

101 Kirasi nai ejok. Ngikorinto ngolo ekingaren 4:20, ebalala ebe, " Apukan ka Akuj erai Akirok Keng erauni apedor." Kicamit iyong akiwuakin ngun kwap, Ngikorinto ngolo Ekingaren 4:20. Apukan ka Akuj erai Akirok ka Akuj erauni apedor. Nyo erai Apukan ka Akuj? Eyiai diyete kon. Apukan alotoma kon. Ka ngina ebunio Akirok toma nen, nyo nai egeuni Akirok na etic? Ibelekin torau apedor, einakini Inges elimuni jik nguna kelimunit Inges.

Nyitemari iyong " Elimunit Inges nu," ka elimunit nu, ka inak ngun kitiyiaakin. Emaikina iyong tolim ngunapei nguna elimuni Inges. Eyaunete nai ngun akikii. Mere atemar, " Ejok, ecai nabo anege nooi, ayiakaunor ayong aosou ngina alalan, ayiakaun ayong nawuetait ngina ikiara alokidiana ane."

Kiboyoto kaapei ka Akirok. Eyiai inges nen, kingolik. Ka itarauni Inges ikes apedor. " Yesu Kristo ngolo ikoni nenipei bien, nakolongit na, ka ngarwa dadang." Ebalala Yesu, alotoma Ekakwang Yokona 14:12, " Erai kiboyoto iyes alotoma Kang ka ngakiro Kang alotoma kus." Mam, elipa ayong akisoniyo kus, mere nguna alimunit Inges a nen. Abalala Inges, " Inges ngini akanupi Ayong, ngiticisio ngulu abu Ayong etiyia itiyiai inges dang. Erai kiboyoto iyes alotoma Kang ka ngakiro Kang toma kus, ingisete nai iyes nguna icamito ka itiyakinio neni kus. Erai kiboyoto iyes alotoma Kang ka ngakiro Kang toma kus."

102 Nyo nai ngin? Emaikina iyong toyiakas kaapei ka Akirok, totwan akuwan kon jik. Acamunit ayong ebe iwon ngulu alalak, ngikonei, ariamun Ekuwam ngolo Akwangan, nai ikiriam iwon Ekuwam ngolo Akwangan ngolo itemokino alotoma yok ngolo ikiyau iwon nakibois ngina nyikiliokonia iwon, ngina nyikitanitor iwon akoko, ngina nyikitanitor iwon akitiyia idiobore. Nai itanit Akuj akileleb ngolo kiner dadang ekanisa Keng, ecamit Inges akileleb atamatam kon ka ecamit akileleb ngatamatam kon. Ecamit Inges akileleb ngina kidikon dadang, jik ikitarau iyong ngolo irikakina, totwan jik akuwan kon ka atamatam kon, jik ngolo inakina neni ka Akuj paka ngina ebunio Akirok Keng torau ngina eyiari iyookino alotoma kon. Tomamukaun

ibore ngini iyeni iyong nai Akirot ka Akuj, torubak jik iboi iyookino ka Akirot Keng, erai Akiyar. " Erai ngakiro Kang Akiyar," nguna elimunit Yesu. Erai Inges ngolo eyiai kaapei ka ikes, ngimalimo ngulu enupito Ebaibul, ngikadwarak ngulu irworosi nguna iyookino, ngulu ebasi ebe, kitodiu akidwar nginapei ngina apotu ikes kitiyiata ameun anatur. Nguna kebu Inges kitiyia—a? erai inges ngolo itodiyara eyiari alokiding kec, isudae Akirot Keng, Apukan ka Akuj erai Akirot ngina Akuj erai apedor.

103 Eroko, ngidinio lu egwangakina natamatam ngina etunganan, kidiama natamatam ngina a itunganan. Kirasi nai ejok tokona. Nyemaikina iwon atogwangakin natamatam ngina a itunganan. Ngakitadapeta, ekek ngolo 3th, engaet ngolo 5th, ebala ebe, " Nyigwangakin nayenut kon elope." Ingolik—a? nyitiyia ngun, nyemisitai ata ketakani Akirot ngina ka Akuj ikwani.

Ibala iyong, " Ejok, etakani esibit ejok alorot alo."

Mere nguna erai ikes ngun. Erai Akirot ngina ka Akuj, ya ikes lopite ngolo abunio Inges tolimunio Ikes. Tema Kepa...tema satan neni a Kepa, " ayeni ayong ebe abu Akuj tolim ngun, nai parai apolou kec ngun. Apolou kec nu." Ka abu inges tonup ngun. Abu inges tonup ngun. Apotu ngun totiaka akimorikina, apotu ngun totiaka akimor, apotu ngun totiaka arakou ngipei, apotu ngun totiaka akwap, apotu ngun totiaka akiyar, apotu ngun totiaka nginibore dadang!

Ka itunganan dadang ngini ebili Akirot apei ngina ka Akuj, ebili akimor dadang ka dadang. Kire! Ikinupit iwon Inges kori nyikinupit iwon Inges. Eboyoto kaapei ka Inges! Akuj abu tolim ngun, ka eboyoto kaapei ka ngun. Nguna alalak emaikina ayong elamalama, naarai adau esa alunyar.

104 Ikwa alorwa angulukolong, alorwa angulu paran etiyia etunganan nu, abu yau etube ka Akuj nakwap. Aduketait ngina a Babel, akimorikina ngina angidwee a Kaino ka ngulu angidwee a Set, abu yau etube. Erai jwijwi ngina eyaunene etube ngolo ka Akuj neni ka akwap. Ingolik—a? Okoe, akimorikina ngina iyookino kaapei ka Inges ebuni anyoun alotube, alokidiana ngun, ikwa ngina abunio Noa kitiyiator alotoma etube ngol kaapei ka ekal keng. Noa ngolo eyookino ka ekal keng apotu toloto kidiama etube. Nyo apotu ikes kitiyiata—a? apotu ikes toloto!

Lokaato Lee Vayle, erai kirum iyong nu, eyiakasi ikes nege. Erai akingiset bon ngina ikipegakinakor iwon ngin, enupit inges ebe elosi ekanisa lotube. Nyetee ayong ngun. Nyanupit ayong ngun.

Nyebuno Noa tolot lotube edio, abu inges toyiakaun kidiama etube. Nyebuno Aburaam toyiakaunor akim adio, ayiai inges kinga kim. Nyepona ngisirael toyiakaunos lotube ngolo angisirael, aponi totiakarai ikes alotoma akim, alokinga etube. Ebuni ekanisa alosit alokidiana etube, anatuba angina Ekuwam angolo akwangan, ikiara alokidiana akwap.

105 Ibore en ngini atukot angina angikanisai mere idiobore anakwap nai erai akula ngina angapesur anguna abangka, nguna eisikinio anege alokwap kotere alemunia eketepagian ngolo a Kristo. Nai ekanisa ngolo akire ngolo ka Akuj ebuni akilemlemo ikwa ngina kitiyiator Noa, ka tolot paka toma Nasir ikwa ngina awuar ayong anege. Inges nai eyiakar Inges ecunanakini ikes iwapei. Ikes nai irworo Etoil kingaren nakolongit na. Erai ikes itiyiai Akuj, ecununit ipei ameun alo Los Angeles, ka ipei alo Philadelphia, ka ipei alo Georgia, ka ngulu dang. Ecunanakini ikes iwapei, ngitunga Keng ngulu ecamakinoto akinup Akirot ngina ka Akuj angina Eyari. " Ikwa ngina ayiakar alorwa angulu a Noa, ikokinete nenipei alorwa angulu ebongunio Iokoku a itunganan, neni aponere toinunere ngikudio, jik ngikudio." Iyookino dadang, atuba yok ngina erai Ekuwam ngolo Akwangan ebuni akilemlemo alokidiana etube ngolo ka Akuj, kotere adaun atubokin iwon, ikwa ngina aponere iwon tolimoroi Yesu, ka abu Inges yau eyok tube.

106 Ngidinio lu, tari, keyiakatar ngakes nguna egogong! Ikote ikes Kepa, eitanit inges aosou keng tari kikoni Akirot ka Akuj ai. Eitanit Nimrod aduketait keng, nyemisit, Ngakigiret kori mam! Arai ikes ngulu agogong ngakes! Ayeni Kepa ejok. Keyienunit Set ejok nooi akilo akibusokin neni angaberu anguna ebusiak angun. Ayenete ngisirael ejok nooi akilo alomun anen alotoma elomi ngol. Tari iyong dang! Nai ngice erai ngulu egogong ngakes, kerai Ngakigiret kori mere Ngakigiret! " Arereng neni ka Akuj, arai totokang ngina a Presbyterian! Arauni ayong dang." Tolot kingaren, erai alosit kingaren inges bon ibore ngini itiyiai iyong. Torau Akuj ngolo esionon neni etau kon angolo asecan. Alipite ilosio ayong abuser aneni keng, ngina iyenia iyong ebe erai akiyookino—a? ka ani kingolik iyong Akirot ngina ka Akuj, ka torubak iyong itami ebe nyera Inges akiyookino, aso eyiai nai ibore ngini erono kaapei ka ayenut kon ngina ekuwam. Erai ngun jik nguna iyookino. Kingolik alotoma ebuku ka toanyu neni itiyianakinotor ngiboro lu. Eyiakai iwon napak ngina esidion, ngikonei. Aroko mono iwon irikakinio ngaturio nguna angikanisai ka ikiyeni iwon nguna elosete akitiyia neni ekanisa angolo atur a Loadikea—a? pa mono aroko iwon elomunio anen—a? ingolik iyong nguna alosikinit ayong—a? eyiakai iwon anapak ngina esidion.

107 Akuj ecunanakini Ngiseuna ameun alokuwamisinei angulu omwon angulu ka akwap. Ebala Inges ebe eyakiyari ngimalaikan acunakin ikes. Iyookino ngun—a? tocunakis ikes iwapei, totiakasi ikes aneni etiriwae. Amen. Icutyario etiriwae, mere ngimomwa. Kire.

Nai, erai ikes ngulu egogong ngakes jik, elosete ikes ayakaunor ikes kori mam, nyiwuakinete

adiotiakatait. Okoe!

Nai ngulu Seuna ngulu ka Akuj elimokinitoi alomun alotoma kec. " Totiakunos anakwap," nguna elimunit Ekapolon, " ka ekediauni ayong iyes. Nyitap ngiboro kec ngulu ka akwap, ka arauni Ayong Papa neni kus, kori Akuj, ka iraunete iyes ta lokoku ka ta nakoku Kang. Nyiyenikinosi ayokot apei ka ngulu nyenupito, nai tolomutu alotoma kec!" Ecamit Akuj atiakuno aneni ka akwap. Ecamit Inges akimorikin kaapei ka iyong, Inges elope. Ka mere adio rwonget ngina eyeunit itunganan, edin, kori adio yenut ngina a itunganan emam nyewuei. Itanit Akuj, Ekuwam ngolo Akwangan, alotoma kon, ikimorik iyong kaapei neni ka Akuj. Ka alipite iyenunia iyong ebe iriam iyong Inges? Ekuwam ngolo Akwangan ngolo abu kigir Akirot ebuni akisuda ngina Kirod dadang; ka ngiboro ngulupei ngul abu Ekuwam ngolo Akwangan kitiyiate anakituket angina Ngorot, ebuni Inges akitiyia alotoma akituket ngina Kitete; itiyiai Inges ngunapei ngun, naarai Yesu Kristo erai ngolo ikoni nenipei bien, nakolongit na, ka ngarwa dadang. Ka mere iyes ngulu iyenikina ayokot kaapei ka erwonget ka akwap. Nyiyenikina iyes ayokot kaapei ka ikes. Nyiyenikinosi kaapei ka ikes, nai tolomutu alotoma kec! Irai iyes ngulu ienikina neni a Kristo. Amen. Toenikinos neni Ekapolon Yesu Kristo.

108 Ebalu Ebaibul ebe, alorwa angulu esidiok eyakaun ngikanisai, aduketait ace ngina ikwan ka ngina a Babel. Eyiakaunotor eyakae ngolo ka eyiare angolo ecamit Akuj, ka topegarito Akirot ngina ka Akuj ka Apedor, Apedor ngina ka Akirot Keng. Ka nyo erai Akirot? Nyo erai Apukan ka Akuj? Emaikina iwon atarai ngulu ka Apukan eroko iwon nyerauna ngulu Ekabaka. Ngiai eyenete ngun? Temasi " Amen." [Tema atukot ebe, " Amen."—Ed.] Ejok, alipite ilomaria iyong toma Napukan? Apukan ka Akuj erai Akirot ka Akuj ebongori toma napedor. Amen. Erauni apedor; elemari ngasecisia, einakini ngakitanyuneta. Alikabila angakitanyuneta? Erai kerai Akirot ngina pei ayauni Musa kinga, Eyauni ngakitanyuneta ngunapei ngun.

Ibore nginipei atiakari Lot ngolo jalam. Tokona, ikiyeni iwon ebe arai Lot ngolo ajalam, ka ebalu Yesu ebe erauni ngina akitanyunet ngina ka apak angina esidion. Lot ngolo jalam iboi alokikwaye, arai inges ngolo edin, kire, inges ka aberu keng. Ka arai ikes ngulu ayiakasi nguna suban dadang, ka arai inges ekapolon ngolo etaun, ka, okoe, ayiakasi nen ngiboro ngulu alalak elosete. Arai inges ngolo anupit nooi. Etalakanari inges ngikalimonokinak ka ikes dadang ngulu aponenete, arai inges ngolo eyookino alorot angol. Nai, okoe, lokaato, mam pa arai inges ngolo aseunitai.

109 Toanyu nguna apotu totakanut! Kotere nyo? Akuj nginapei abu totiaka ka bu neni ka Aburaam ka kitodik inges akiteyenyaro ngina ka atiakaro keng...okoe! Okoe Akuj! Alipite amaikina ayong—erai kapedor ayong akitiyia idiobore akimiekinia iyes akingolikin ngun. Abu Akuj kitodik Aburaam, kedau Inges atiakun, abu inges kitodik inges akiteyenyaro angun, ebe ayiai Inges kaapei ka inges ka tari kiding keng. Ka ebalu Yesu ebe ngunapei ngun etakanunete alorwa angulu esidiok. Pa arai Aburaam ebuku, ayiai inges neni angulu kudio, nai ayiai Akuj kaapei ka inges. Keris Inges atiaku inges. Emaikina iwon atotiakunos alotoma ngirwa ngulu esidiok lu.

Ka kebunit Akuj inak akitanyunet neni a Musa, neni angisirael, ekadwaran ngolo enyonyotoi, Epir ngolo ka Akim, inak akitanyunet neni ka Aburaam. Abu Inges inak akitanyunet neni angisirael. Abu Inges inak akitanyunet neni angikiyakia. Akitanyunet nginapei ngin, anginapak adadang! Akitanyunet ngina pei ngin, Epir ngolo ka Akim!

Paulo, ngina ayiakar elosi Damasiko, abu Epir ngolo ka Akim tocau anen alokingaren keng, ngina abu tari kitumudukan ngakonyen keng, kimsa inges paka nakungun keng. Mam icetunganan abu kingolik Inges. Nginitunganan dadang ewuei alodiye irikaunito, nyepona ikes kingolikus Inges. Ka abu Etoil tema ebe, " Saul, kanukiro ikisicania iyong Ayong—a?"

Tema inges ebe, " Ekapolon, Ngai Iyong?"

Tolim inges tema, " Arai Ayong Yesu." Akitanyikinet! Ka arai Inges nyo? Ekiyakia neni a ngibukui. Amen.

110 Eyiakai iwon anege napak ngina esidion, eponitai ameun alo Kide paka Too, ka alo Kuju paka Kwap. Nyo itiyiao iwon? Esubanakinoi anguna a Auruporio angin. Esubanakinoi anguna...irumeikinakoi iwon ejok alotoma ngadakikai nguna kudio paka ngina ebunio ngolo kiner dadang akilelebikin kan Ekuwam ngolo Akwangan. Ido tolot nai kidiama. Okoe, ekang! Enyarit ngitunga keng iwapei neni Keng, alotoma akimorikina ngina iyookino kaapei ka Inges, naarai erai epei Kuwam Keng ngolo Akwangan. " Kan Ekuwam epei ngolo Akwangan ikibatisaunio iwon dadang angipepei toma Nakuwan apei, ecunakinit Akuwan ngina a Yesu Kristo." Ka Yesu Kristo eyiari kaapei ka Ekuwam Keng alotoma ngawat yok, eyiai idianakini ekanisa ka itiyiai ngunapei kebu Inges kitiyia, ikwa akitanyikinet, ikwa ibore ngini itanyikinitai akwap, ebe eyiakai iwon narwa nguna esidiok, esubanakinoi anguna Auruporio. Okoe, amina ayong Inges, nyiminasi iyes dang—a?

111 Ariamunit ayong ekitabon anege eringa, nai emam nyalosi ayong neni angun ekaoyian, ikirau iwon ngulu idongitoi kau nooi. Erai alemun ngun anapak ace.

Ikiyai iwon nasalunet. Akimorikina. Irai iyes ngulu irakasi ka Akuj ngipei—a? erai epite emaikina iyes toyiakatar ngol. Ee. Elosio iwon ayiakaunor arakau ka Inges ngipei paka... ngina eisikinia Inges ngatameta nguna ayiakasi neni Kristo toyiakaun toma kon. Ido Kristo, Ngatameta Keng alotoma kon eyenunete ngina Kirod dadang ngina abu Inges kigir. Kebu Inges kitiyia aneni angikiyakia, etiakatiakaete ejok Ngakigiret, nguna erai Akiyookino, kingolik, Ekuwam ngolo Akwangan. Erai kerai Akiyookino, ebuni nai Inges akisuda kan ayaun akitanyikinet nginapei abu Inges inak neni a Musa, akitanyikinet ngina pei abu Inges inak neni ka Aburaam, akitanyikinet nginapei abu Inges kitiyia alotoma Kristo, akitanyikinet nginapei abu Inges kitiyia alotoma Paulo. Ikiyai iwon napakio nguna esidiok. Abu Inges tema ebe ebuni Inges ayakaun. Eyiakai iwon napakio nguna esidiok. Ekanisa, ecunanakin, eyiai ecuna iwapei alotoma akimorikina, ipei ane ka ipei anen, eyeunito.

Tolim Inges tema, "Eyiakaun ngiarei lomanikor, ayai Ayong ipei." Ipei. Toanyu, "Ngiarei alomanikor," erai nen naparan, akilem, "Ayai Ayong epei atosik ngoloce. Eyiakaun ngiarei lokitada," lowae ngoloce ngolo ka akwap, "Ayai Ayong epei ka atosik ngoloce," anabunore angina a Lokoku a itunganan. Ka erai ngina eapi, erai ngina eyiai nooi nakan.

112 Mam! Mam! Adam! Adam! Kepa, Adam, kimiek ayong ekaleu neni kus, nyirasi aliokon ngina ekipie nabo jik. Kiboyoto kaapei ka Akirot ngina ka Akuj, erai ngun NGUNA EBALA EKAPOLON. Kiboyoto kaapei ka Akirot Keng. Atiakar aneni Keng erai akibil akimor kon kaapei ka Akuj, akimorikina ngina ka Akuj kan Ekuwam ngolo Akwangan. Ido erai kibala iyong ebe iyiakatar iyong Ekuwam ngolo Akwangan ka ido nyecamuna ka Akirot, idi nyiyiakasi nai iyes nakimorikina kaapei ka Akuj.

Erai na akimorikina ngina ka Akuj, ngina ibunio iyong...ekuwam ngolo eyiai toma kon kecamuna kaapei ka Akirot na, ka kiteyeniya Akirot na ka kitarau Akirot na apedor kitiyia lopite ngolopei kebunio kitiyia anen.

Atolimutu ngun kaapei: "Akimorikina kaapei ka Akuj erai ayiakar Ekuwam ngolo ka Akuj toma kon ecamuna kaapei ka Akirot, Akirot dadang, ngina Kirod dadang, ka kiteyeniya inges alotoma napedor."

Nen iyiai iyong, erai ngin akimorikina kaapei ka Akuj. Ngina itiyia apedor ngin aneni kon, itiyiai alotoma kon, ikirai iwon ngipei. Amen! Lokaato Kidd, ngina itiyia apedor ngina Ekuwam ngolo Akwangan alotoma Kon, emamukaun egurigur, eyiai Akirot nen. Itiyiai. Amen. Itarauni Inges neni arai torai Inges, Akuj erai Akuwan alotoma kon kan Akirot Keng. Akirot itarauna apedor alokiding kus, ngina Kirod dadang!

113 Tokona, totamutu, abu ekipie yaa Akirot ngin ngina alalan, neni eapikinit ngatomonikankomwon ka ngakankomwon ka ngatomonikankomwon ka ngakankomwon alotoma amiyaat ngin, itusubuni inges ngun jik nguna akire, nai eporori inges anege, ka erai ngin inges etiyauni atwanare anenipei anen. Egedi nen erikot alokiding ejok, paka neni kon.

Ngina Kirod dadang! Anu abu Yesu tolim? "Nyeyari itunganan ka Akimuj bon, nai kan Akirot dadang!" mere ngakudio alotoma Akirot ka Akuj eyiaria inges, mere kan ngatomonikankomwon ka ngikankomwon ka ngatomonikankomwon ka ngakankomwon alotoma amiyaat Akirot ka Akuj. Nai kan ngina Kirod dadang ngina elomunit alotoma akituk ngina ka Akuj, inges eyiaria itunganan.

Abu satan ya Inges kidiama nen tema, "Igitai!" kingolik, ikwa ngina atemaria neni a Kepa, "Igitai! Igitai!"

Tema Yesu, "Igitai nabo dang..."

Tema inges, "Igitai, 'einakini Inges ngimalaikana akidar Iyong.' Ebalu Ebaibul nen!" edia, erai inges ekasiomiton. "Igitai, 'Iyakiuni Inges ngimalaikan Keng akidar Iyong nyewan amoru tari Ngakejen Kon, ka ikikeut Iyong kidiama.'"

Tema Inges, "Igitai nabo dang ebe, Nyitem Ekapolon Akuj Kon."

114 Temasi ikes, "Ikiyikar isua Ngakigiret," ngiticisio 19, "ikibatisai isua kan Yokona."

Ayiakatar Paulo icebore, tema inges, "Nyitiyai nabo ngolo jik." "Abu Yokona bon kibatisa..." panupit Inges ngakiro a Yokona. Abu Inges tema, "akalimokini ayong iyong nguna abu Yokona tolim. Abu Yokona tema ebe ebatisai ayong ebatisimu ngolo kiyet ngasecisia, mere ngolo lemaret ngasecisia." Aroko nyeara amuronot, kingolik. Abu inges tema, "Ebatisai ayong nakiki ngasecisia, abala ebe emaikina iyes tonupa Inges ngolo ebunit." Ka ngina eirariata ikes nu, aponi kibatisai ikes Alokiro Ekapolon yok a Yesu Kristo. Abu Paulo kidokok ngakan keng kidiama kec nguna eleleba Akirot, ka abu Ekuwam ngolo Akwangan bu neni kec. Apotu ikes togeut akidwar, erwor ngangajepa, kitopolosi Akuj, ka nyo apak! Okoe, ekang. Arai apolou ekanisa angol ngina ekoniam—a? ngitomon ka ngiarei. Ee. Okoe, mere Akuj ngina itiyaete ka ekimar ngolo alalan, itiyiai Inges alotoma ngitai ngulu iyapara. Atoyiara iwon ekabila etau angol. Nyiminasi iyes Inges—a? elipa nai iwon.

115 Okoe, ngikawutok kang ngulu minan, ingolikis iyes ta nakoku a Moab kori ingolikis iyes ta nakoku (

Erworo ayong nguna etapito ngikanisai) a Kaino—a? epite ngolo elwaketa ikes a Nakiro! Iriamut iyes, ngikonei kang ngulu minan, ianyunito iyes alorwa angulu ebe ngiboro lu emaikina tolunyarosia—a? Ianyunito mono iyes ngarwa nupei epite ngolo iteyenyarakor Akiro! ka Akuj—a? Epite ngolo paran abunio akisikwarunio apei ka todipaunor kwap, emamete nguna alalak idongito—a? nyo nai ngin—a? Erai akililinget alokingaren ekuwam. Etemokin etube. Iyiai mono iyong igiri ngiboro lu—a? Isikwan iyong Ngakigiret ka Ngakigiret, ngakiro Ebaibul kaapei ka ngakiro Ebaibul, esuda ka esuda—a? Isikwan iyong ngakiro nguna a Yesu nguna abala Inges ebe ekipe alorwa angulu esidiok...Erauni ngolo eapi nooi, ikwa ibore ngini akire, paka ngina erai kepedor emodikini inges nginitunganan dadang mati ngulu Eseunitai, Nguluseuna. Totamak, akitatam ngina a Ngakigiret ngin elosi araun ngina eapikina nooi! " Okoe, ikinupit iwon neni Ekuwam angolo Akwangan, arereng neni ka Akuj ngikaru ka ngikaru! Ikiyiakar iwon Ekuwam ngolo Akwangan, ikiworo iwon ngangajepa." Ka ido atobobongo atopegasi Akiro!—a? Ee. Kingolik, emodikini ngulu Eseunitai erai kepedor.

116 Erai keyiai itunganan toma ne ngini nyeyiai ejok ka Akuj, erai keyiai itunganan ne ngini ediaka kori ngini eriaba... Eyiakasi ne ngakitambarai ka ngiboro eperete ane, alosi ayong akilipakin ikes. Nyamisit ayong nguna itanit iyong. Ngina kikinnet dadang Alokitabo erai ngina kon. Erai ngina kon.

Tokona, adau ayong ayaun Akiro! neni kus, ayau Inges ameun Anakisiakinnet paka jik nkolongit n angina eyiarere iwon, jik atapatapai ngakiboisio ka eketodianakini iyes. Ngamiyae nguna alalak angakiboisio ketorit ayong akilo ngun, nyayakatar ayong apak, nai kire, alotoma ngun, ingolikini iyong ebe ngiboro ngulu angirwingeta alu eyiakasi kinga. Erai auriyo ngina aliokonon ngina ekipe, ikatokinit atukokin etunganan kaapei ka akimorikina ngina angatameta kec ka atamatam kec. Ngina, erakor Ekuwam ngolo Akwangan inges ikirucokinokotor iwon neni ka Akuj ikirai ngipei. Ka Ekuwam ngolo Akwangan erai ngolo ecamuna kaapei ka Akiro! ngina ka Akuj. Kingolik, ebala Ebaibul ebe, abu Yesu tema ebe epote ikes tari alimor ngun, ingolik iyong, " Amodikin ngulu Eseunitai erai kepedor." Ikingolik iwon neni ewuare iwon—a?

117 Tokona tolem kidiama Akiro! ngina ka Akuj naalotoma akan ngina ka Anupit. Nyo nai itanit iyong ataparacu na—a? Itanit iyong ebatisimu ngolo angakipi Alokiro angolo a Yesu Kristo—a? Engara nai akipany ngina ibatisaere. Itanit iyong ebatisimu ngolo Ekuwam angolo Akwangan—a? Ikatokinit Inges akijukun erot keng neni kon. Itanit iyong angaleu—a? Kotere nyo, Ekuwam ngolo Akwangan Elope, Akiro! ngina etaraun Apedor, eyiai nege tokona, apedor ngina pei ngin ngina isileureunene itee kinga alokidiana atukot anege tokona ka etee akica ngin irimirimi enoki. Akalimok mono ayong iyes idiobore ngini pa eyookino—a? [Tema atukot ebe, " Mam."—Ed.]

Abu mono ayong, ikwa ngina abakor ekadwaran neni angisrael eroko nyeriamikina ikes erwosit ngolo etaraunete ngitunga, abu inges tema, " Abu mono ayong atolimok iyes idiobore...? Abu mono ayong aya ngisilinga kus—a? Abu mono ayong abunitor kwap ka ekelipitor iyes anguna angisilinga ka—atolosi eremite ka eboye anakibois angina apolon ka atodukok ngiboro ngulu apolok ka aya ngisilinga aneni kus—a? Ekengit mono ayong iyes anguna ediosilinga—a?"

" Mam."

Abu mono ayong atolimok iyes idiobore Alokiro angolo Ekapolon ngini nyebuno kitiyakin—a? Nyirworo mono ayong Alokiro keng nai mere nguna ekote neni—a? Akalimok mono ayong iyes atakanikinnet alotoma atukot nai ngina nyebuno itunganan jik tonyou kidiama, ngini gela kori ngini dadang ikoni inges, nai nguna elimunit inges " Erai nguna akire—a?" Akalimok mono ayong iyes ibore ngini ediakara—a? [Tema atukot ebe " Mam."—Ed.] ido kimiek nai ayong atolimok iyong tokona, ERAI NU NGUNA EBALA EKAPOLON, kidiasi Ekuwam ngolo Akwangan, Ekuwam ngolo elemari Akiro! ngina ka Akuj alotoma ngakan ngun nguna ka anupit, toloto kingaren ekikwaye. Apukan dadang erai ngina kon. Erai ngina kus, ngidwee.

118 Kotere nyo ibunio iyong ameun alo Georgia, ameun anakilam ebuku, ameun alo Ohio, ameun alo Kansas, ngina kibois dadang, anguna akiriamun angina cici? Atami ayong ebe kerai togwolokinoi ngakompakitia tokona, ido, alimuni ayong nugu. Ingolik—a? kotere nyo iponitotor iyes ikonagia—a? Inyoni ikinakinnet iyes itiyaete ngun? Nyo nai inges? Etee ayong ngitunga anege ameun alo Arkansas, ameun ngamairei ngamiyae nguna elwaka.

Akuwar ngina alunyar, abunit jik alotaun angolo ka Kansas, lokaato ngolo cici ewuei anen alokaku, bu, ka tema, " Lokaato Branham, ngina abunio ayong ekeiraria iyong ngina ekingaren alo Canada ngikaru ngulu alalak ngulu alunyar, ngiboro ngulu ibu iyong kingolik ka kitiyias, abu ayong atosak nginapei jik, alokaku ka kingaren dang, kidiama ka kwap," ka tema, " Mam tari ngina erai apei ngina ediakara." Erai inges ekatolik ngolo ilocokino, ka nege abu inges bu, yaa ngakompakitia, tolot kinga ka kitobolia ikes, iriamariamaeete ka ngulu itepigito. Ngikedianakinak ngulu etusubuna eyiakai kaapei ka ayong ka ikingarakinito isua, nai topegarito apedor keng, topegarito akiyookino ngina ka Akiro!, ka tobasi ebe ikiyiakar Ekuwam ngolo Akwangan.

Nyanyara ayong ebe arai ekadwaran. Itiyiata iyes ngun. Nai, erai kikote nen, ido ai nai ebunitor Akiro! ngina Ekapolon? Alipite ikiyanyunia iwon erai kerai akiyookino kori mam mati eyiai idiobore ngini isudat Inges? Erai ngin Akiro! ka Akuj anege, Akiro! ngina igiritai. Ka nai erai kisudai Akiro! ngina igiritai,

erai nai Akuj alotoma Nakirok ngin itaraunit Akirot ngin ngina iyookino. Abu Paulo tema ebe, " Kiwuapai ayong ikwa ngina ewuapitor ayong Kristo."

119 Tokona, erai kiyiakatar iyong akitanit Akuj anguna ka adiaka, anguna akiteyario, nyo...kori toger...iyes ngaberu ngace nguna eroko nyeriamuna ajokis aesikinia ngitim kus apolore, iyeg ngikiliok ngice ngulu eroko nyeriamuna ajokis ajongore akimat esigara, iyeg ngice kalimonokinak ngulu eroko nyeriamuna ajokis ngina camunet ebatisimu ngolo akire ngolo angakipi Alokiro a Yesu Kristo, iyeg ngice tunga ngulu idiakasi ka idiakasi natwanare, kotere nyo pa iyayatia iyeg Akirot na ataparacu na. akalimokini ayong iyeg tokona, erai akuwan alokiding yok! Yasi Akirot ngin angakan kus.

Eyiai nege epikica ngolo ineno anarwatata, ngolo ke Emalaika angolo Ekapolon, ngolopei arikit ngidwee ngulu angisrael, ngolopei apotu kiriamunos ka Paulo, ngolopei ayiai toma Kristo, neni kus, ikicinakinit iyeg ikwa ngipei. Nyo abu inak ngitai kus ecunakin iwapei alotoma ngamiyai angamairei? Emame ibore ngini ikoni ngin alobuku. Eponito ikes neni ka Akirot.

120 Eyiai eitaanit ngolo ileleba ngaokot, nguna iriunitai alotoma ngamori nguna ka Emanuel, neni elomaria ngolo nyenupit toma naokot, ka kisidong ekaile keng dadang ngolo angorianan. Nginapei ka anupit engolikinia ayong akalele ngin eleleunito ngajemei ekorunito, amina ngina ikilakuni inges erai nguna erworo ayong, ka jik paka ngina atwania ayong."

121 Papa kosi ngolo a Nakuj, eyiakasi nege erai ngakitambarai nguna alalak, ngabongui, ikwa ngina elosio to ikes kinga alotoma lokuwam. Nyayeni ayong itunganan ngini kiwuakini ikes nege, kori Billy, kori ngitunga anege anatukot. Apupunit ayong akitiyia nu tokona, Ekapolon. Emame idiobore anakan kang, idiobore aneni kang ikwa itunganan. Nyagwangakin ayong nayenut kang a elope. Nyayenunit ayong kotere nyo ikoniata nen, nai ewuapit ayong nguna ibu Iyong tolim. " Aponi ya anakuwan a Paulo, ngakitambarai ka ngabongui, ka apotu ngipian tonyounut aneni angitunga." Mere anearai arai inges etunganan ngolo apolon, arai kotere ayiai Akuj kaapei ka inges alotoma Akirot ka apedor. Ka nyebuno inges toriam ngikiyakia, nai abu toriam ebe ngina eriameta ikes kaapei ebe arai Emut epei ngolo ajokan, ekabila epei ngolo Batisimu, ngiboro dadang ngulu ekwan ngulu etiyaete ikes, arai ngulu ekote akongu ka akongu ikwan.

122 Tokona engita ayong, Ekapolon, anguna angitunga angulu minan angulu ikinupito Iyong, ebe itangaleuni iyong ikes. Ikes anatukot, kitangaleu ikes, Ekapolon. Kimiek anupit kec todolu kidiama ka kiruma Akirot ngin tokona, ka temasi, " Amudukanut, adiaka, aronis, emaikina iyong toaeka, adungi ayong kan Atum ngina ka Akuj! Anupit ayong! Egogong anupit kang. Ejukarit ayong Atum nacukulul. Toeka alorot kang! Anyou ayong alokicolong kang, ajokun." " Edokokini ayong ngakan kang kidiama papa kang, kidiama nakato kang, kidiama ikoku kang, neni ekidunyet kang. Anupit ayong. Akirot Kon erai akiyookino. Ayiai ayong nakimorikina kaapei ka Iyong. Ngiticisio ngulu ibala Iyong ebe ibu Iyong kitiyia, itiyiao isua dang. Ekapolon Akuj, anupit ayong ngina Kirok dadang. Ka abunit ayong kingaren, abunit kingaren akitan ngun, alemar ikes ataparacu na."

123 Okoe Akuj, epite ngolo atamakinia ayong ngina atiakar ekanisa nalosit, ngina abunio Musa tokurianunia iwadio ananam, abu Inges togeu akigworo neni Ekapolon. Ka abu Ekapolon tema, " Anukiro igworor iyong neni Kang—a? Anu nguna igworor iyong neni Kang—a? Kirworik tolot kingaren! Nyebuno Ayong eketolosik iyong lotic—a? Kirworik!" kirworik anu? Akirot ngina ka Akuj. " Eyiai toma kon. Kirworik tolot kingaren. Nyigwor neni Kang. Tolot kingaren."

Ka, Ekapolon Akuj, nakolongit na abunit ayong Alokiro Ekapolon Yesu Kristo. Abunit ayong erumite Atum ngina ka anupit na, eitanit akimorikina ngina ka Akuj ka etunganan kan Ekuwam ngolo Akwangan, alotoma akisoniyoo ka amuronot ngina a Yesu Kristo Lokoku Keng. Alimokini ayong ngolo kipie dadang ngolo eenit idiotunganan alotoma ediopite anaduketait ana, tari kerai inges edia kori apese, ekile kori aberu. Alimokini ayong ngolo deke dadang. Alimokini ayong ngina kitangayangaya dadang. Alimokini ayong ngina kurian dadang. Alimokini ayong nginibore dadang ngini nyera ngini ka Akuj, kimiek atukot na Alokiro angolo a Yesu Kristo! Tolom kinga alotoma atukot na, ikotere isua eraunio ngipei ka Akuj ka kidianakinai Akuj emame edeke kori akurianu. Kimiek apedor ngina ikitarau ni isua ngipei ka Akuj...Alipite epedorio ekipie ngol akiwuait akuwan keng alodiyete ngulu inyonyotoi? Alipite epedorio ekipie ngol akiwua anen ka kimangekinite ikwa Goliya? Ngina abunio Daudi loboot, ka tema, " Inges atemar imiekis iyeg epiliastianoit ngolo nyilengeritai ngol ewuei anen ka kiyenyi ngisingaria ngulu ka Akuj angina eyiaria—a?"

Okoe Akuj, inak ngikiliok ka ngaberu tonyout alotoma apedor ngina Ekuwam. Kimiek ngulu nyijulakina ngul, ngulu apotu kiwuakis aronis ngina abu towan ngitunga alotoma ngaturio, ewuei anege imangekinite ekanisa ka Akuj angina Eyiaria—a? sardan, tolong kinga, ka toeka, Alokiro a Yesu Kristo!

124 Tokona, iyeg ngulu iyiakatar agogong ngina itemokino akirumia Atum, tokona ikwa ngina iriamunia ayenut ngina alalan alotoma Akirot ngina ka Akuj akitania ngun araun ngiboro kon, ngai elemari Akirot ka Akuj tokona anakan kon, kirum inges alotoma akan ngina ka anupit, ka tema, " Ayai ayong ewae kaapei ka Ekapolon. Ikimorikin ayong kaapei ka Akuj kang, ameun tokona. Erumi ayong Atum na ngina Ekuwam alotoma Akirot na, ka abuni ayong akitelitel ekipie angina kikinete adadang angina abu Akuj ekeikinite

ayong.”

Erai kinupito iyes ngun angitai kus adadang, ekengisi ayong iyes nai kire etau kang adadang, Alokiro angolo a Yesu Kristo, towua angakejen kus ka tocamut ngun. Ilosikinito iyes ngun—a? irai iyes ngulu akire—a? eyiai Akirot nakan kus—a? erai ngakan kus anupit kus—a? Kikiasi ngakan kus neni ka Akuj, temasi, “ Akuj, kan nu, kan ngakan kang nguna ikiaritai elipa ayong anguna akiyar kang adadang. Elipa anguna etau kang, elipa anguna angatameta kang, elipa ayong nginibore dadang neni ka Akirot ka Akuj. Kimiek Ekuwam ngolo Akwangan tolema anupit kang tokona ka akainak ayong ngiboro. Kitelo ngina kitangayangayat dadang aneni kang. Ka, kan anupit, ariamuni ayong akikinet ngina engisit ayong, alotoma apak na.”

Erai kinupito iyes ngun, temasi, “Amen,” Tokona. [Tema atukot ebe, “ Amen.”—Ed.] Temasi “Amen,” nabo. [“Amen, amen, amen! Ido, erai kimukekinit iyong ngun etaukon adadang, Alokiro a Yesu Kristo, ekeikini ayong iyes nguna sek ingitasi iyes. Amen. Inupito iyes ngun angitaikus adadang. Ikiterereng Akuj iyes.

Lokaato Neville.



www.messagehub.info

Ngalimonokineta nguna a
William Marrion Buranam
“...alorua angulu ke etoil...” Apuk. 10:7